



یتیم
جنبا

شوید عبدالرزاق اکیدمی مورو مند

ڊيٽيم جذبا

(اڳنات هر مين جي ناول Childless جو ترجمو)

سنڌي ڪار



نذير احمد راهو جا



شھيد عبدالرزاق اڪيڊمي موروثيت سنڌ

سڀ حق ۽ واسطا قائم

نائو ڪتاب جو:	”يتيم جذبا“
ليکڪ:	اڳاٽا هرمين
مترجم	ڄام نذر احمد راهوڄا
ڇاپو نمبر:	پهريون
تعداد اشاعت:	هڪ هزار
اشاعت سال:	۱۹۷۹ع
پاران:	ايم ايڇ پنهور انسٽيٽيوٽ آف سنڌ اسٽڊيز، ڄامشورو.

قيمت: ٽي رپيا پنجاهه پئسا

Digitized by M. H. Panhwar Institute of Sindh Studies, Jamshoro.

ڇپائيندڙ: شهيد عبدالرزاق اڪيڊمي مورو سنڌ.
ڇپيندڙ: جمالي پرنٽنگ پريس ويسٽ ڪڇا گاڏي کانو حيدرآباد

پنهندي طرفان

مورو شهر ماضي بعد کان وٺي علم ادب جو مرڪز بڻي رهيو آهي. هن شهر جي اديبن هر ڏکڻي دور ۾ هٿان وٺڻ سنڌي ادب ۽ ٻوليءَ جي جيڪا خدمت ٻئي ڪئي آهي، سا وسارڻ جو ڪم ڪانهي. حال ۾ جيئن ته موري شهر مان ڪو ادبي رسالو يا ڪتاب ڪونه ٻئي نڪتو، ان ڪري اها ڪوٽ محسوس ڪندي، اسان ”شهيد عبدالرزاق اڪيڊمي مورو سنڌ“ جو بنياد رکي، ان پاران ادبي ڪتابن ڇپائڻ جو پروگرام رهيو آهي.

هيءُ پهريون ڪتاب، ”پنهندي جذبا“ موري جي نوجوان اديب نذير راهو جا جي ڪوشش جو نتيجو آهي، هن دوست، چيڪوسلويڪيا جي اديب ”اگنات هرمين“ جي ناول Child less جو ترجمو ڪيو آهي. هيءُ ڪتاب، هن کان اڳ اردو زبان ۾ ”ٻي برگ و گياه“ جي نالي سان ترجمو ٿي، ڇپجي، پڌرو ٿي چڪو آهي.

سنڌيءَ ۾ جيئن ته نفسياتي ناولن جي ڪوٽ ٻئي رهي آهي، تنهن ڪري اسان ڇپائڻ ۾ هن ڪتاب کي اوليت ڏني آهي. اميد ته پڙهندڙن کي به پسند هوندو.

اسان جا ايندڙ ڪتاب هيٺيان هوندا:

- * حاجي خان ڪيري جي ڪهاڻين جو مجموعو.
- * مير محمد پيرزادي جي شاعري.
- * ”ٻاهيون پيراڳين جون“، راشد مورائي جي شاعريءَ جو مجموعو.
- * اديبن جا خط.

راشد مورائي



ڄام محمد سلطان راهوڄا
جي ڏاڏي
جنهن جي ادبي زندگيءَ هون ڪي
واسيو آهي.

ننڍ-ر



ايوان رون جي شادي ڪئي ڪي ڏه سال گذري چڪا هئا. هو امير ماڻهو هو ۽ سندس زال خوبصورت هئي. هن جا عزيز ترين دوست به ريس پرنسي لهجي ۾ چوندا هئا ته هن جون پنج ئي گيهه ۾ آهن ۽ انهن کي ريس ڪرڻ گهري به هئي، ڇو ته ايوان رون قسمت جو لاڏلو پٽ هو. جڏهن هو اسڪول کان واندو ٿيو ته قانون جي ڊگري حاصل ڪرڻ لاءِ يونيورسٽيءَ ۾ داخلا ورتائين. هي هن خاص طور تي ان لاءِ ڪيو جو سندس پيءُ هڪ سٺو واپاري هو ۽ اهوئي چاهيائين هئي. هن جي خواهش هئي ته سندس پٽ ترقي ڪري ۽ پٽ پنهنجي پيءُ جي خواهش پوري ڪرڻ کان ڪاليج ۾ داخلا ورتي، پر هن يونيورسٽي جي تعليم مڪمل نه ڪئي. هڪ جوشيلي نوجوان هئڻ ڪري هو هڪ سياسي تحريڪ سان وابسته ٿي ويو. جنهن ڪري پهريائين هن کي ڪجهه هفتن جي سزا ملي. پوءِ هو يونيورسٽيءَ مان ڪڍيو ويو. جيتوڻيڪ هن جي هيءَ لغزش خاص سياسي نوعيت جي هئي مگر يونيورسٽيءَ جي انتظاميه يونيورسٽيءَ جي ساک کي برقرار رکڻ لاءِ هن گمراه نوجوان کي هميشه لاءِ ڪڍي ٻاهر ڪرڻ ٿي مناسب سمجهيو هو. هن جي انهيءَ غلطيءَ جي ڪري سندس پيءُ کي ايتري قدر ڪاوڙ لڳي جو هن کيس گهر مان ڪڍي ڇڏيو ۽ وراثت کان محروم ڪيو. اهي واقعا ائين ئي ٿيندا آهن. پيءُ اگر اولاد لاءِ نه صبح کان شام نائين، ڪنهن لاءِ محنت ڪري ٿو؟ اهڙي ڇوڪري کي، جو پنهنجي پيءُ جو اقتصادي طور تي غلام هجي،

ڪهڙو حق آهي ته هو هڪ بيهودي حرڪت سان پنهنجو مستقبل برباد ڪري؟

هن جي هيءَ کي پڪو يقين هو ته ايوان پنهنجو مستقبل برباد ڪري ڇڏيو آهي. ۽ هو سندس ماءُ کي يقين ڏيارڻ ۾ ڪامياب ٿي ويو. پوڙهو رون انهي يقين کي ساڻ ڪري مري ويو.

ايوان ان ڏکئي دور ۾ هڪ وڏي ۽ بئڪ جو دروازو کڙڪايو، جتي ڪلارڪن جي ضرورت هئي. ٽيهه روپيا ماهوار تي پنهنجي جسم ۽ دماغ وڪڻڻ عيوض کيس ڪم ملي ويو. هن جي آفيسرن کي جلد معلوم ٿي ويو ته پنهنجي عمر جو ڪپل حصو، جيڪو هن تعليم جي زماني ۾ اسڪول ۽ ڪاليج ۾ صرف ڪيو هو سو هن ضايع نه ڪيو هو. هونئن به اهو ظاهر هو ته هن پنهنجو مستقبل بلڪل برباد ڪيو هو. آفيس جي مقامي آفيسرن، وڏن آفيسرن جي سامهون، هن کي نهايت ڪارائتي نوجوان طور پيش ڪيو. جنهن ڪري هن کي وڌيڪ اهميت ڏني وئي. هن جي معمولي سائين کي ان معاملي جو خيال ٿي نه هو، جيڪو کين ڪجهه سال پوءِ جنرل مئنيجر جي وفات سبب ڪري پيش اچڻو هو. خزانچي، هيڊ ڪلارڪ، اڪائونٽنٽ ۽ بئڪ جي ٻين ملازمن کي، جي عهدي جي لحاظ کان ڪافي جهونا هئا، پنهنجي ساڳيءَ حالت تي موجود رهيا ۽ ايوان رون کي، جنهن بئڪ لاءِ قابل قدر خدمتون انجام ڏنيون هيون، غير متوقع طور تي بورڊ جي اجلاس ۾ سڏايو ويو، جنهن ۾ صاحب صدر، فنر خطابت جي جملي خوين سان ڀريل، هڪ نهايت اثر واري ۽ موقعي موجب، تقرير ڪئي ۽ ايوان رون کي اها خالي جڳهه ڀرڻ لاءِ چيو. ”اسان کي توهان تي پورو اعتماد آهي“ هن تقرير ختم ڪندي چيو.

جوتوليڪ ايوان کي سخت حيرت ٿي مگر هن پنهنجي

عجب کي ڪنهن تي ظاهر ٿيڻ نه ڏنو، کيس هڪ حد تائين پنهنجي قابليت تي پورو اعتماد هو. هن جواب ڏنو ته ان جي منظوري، هن جي شرطن جي روشنيءَ ۾ ٿيندي.

”شرط اهي ٿي هوندا جي سابق مئنيجر لاءِ هئا،“ صدر چيو، ”۽ جيڪڏهن تون اسان جي اسيدن تي پورو ٽئين ته، ان کان به بهتر هوندا، اسان کي نو ۾ ٿي اسيدون آهن. اسان کي هڪ مضبوط ۽ چست ڊائريڪٽر جي ضرورت آهي، ان ڪري اسان جي نظر. انتخاب توتي هئي آهي.“

ايوان رون انهيءَ پيشڪش کي قبول ڪري ورتو ۽ شام جي اخبارن ۾ هيءَ خبر انهن سڀني ماڻهن تائين پهچي وئي، جن کي جنرل مئنيجر جي عهدي سان ڪجهه دلچسپي هئي.

”خوش قسمت انسان!“ ڪيترن مان هڪ چيو. ”بسڪ“

وارن کي واہ جو حاڪم مليو!“ ٻين چيو.

ايوان رون جي ساٿيون هڪ روشن مستقبل هو. هڪ سال تائين هن شادي نه ڪئي، ڇڻ هو پنهنجي حيثيت جو جائزو وٺي رهيو هو. جڏهن هن کي تسلي ٿي وئي، ته هن شادي ڪري ڇڏي. گهڻن ماڻهن کي هن ڳالهه تي حيرت ٿي جو هن هڪ غريب زال کي چونڊيو، هيءَ ڳالهه انهن لاءِ وڌيڪ حيرت جو سبب بڻي، ته ڪجهه عرصو اڳ هو ڪجهه ملڪيت جي مالڪ هئي، پر سندس پيءُ جي واپار ۾ ناڪامي ڪري هن جي قسمت جو تارو به لڏي ويو. پوءِ هن امڙي عورت جي چونڊ ڇو ڪئي؟ جڏهن ته هو خود وڏي آساني بنجي چڪو هو. ڇا هن هو ڪنهن سبب جي ڪري هن جو احسانمند هو؟.... ڇا هن شادي لاءِ پهريائين درخواست نه ڪئي هئي؟ جيڪا هاڻي هن کي نڀاڻي پهچي وئي. جيئن ڪر هڪ با اصول ماڻهو لاءِ ضروري آهي. هن جا اڪثر تجربڪار ۽ دنيا دار ڄاڻو دوست نه هي به چوندا هئا ته حالتون جڏهن اهڙو پلٽو کائين، جيئن هن جي

حالتن کاتو آهي، ته هن قسم جا واعدا پورا ڪرڻ لازمي ناهن. اهڙي نام نهاد اصول پرستي اهڙن موقعن تي ڪل جهڙي معلوم ٿيندي آهي.

ڪنهن کي خبر نه هئي ته ايوان رون کي ان بي جوڙ شاديءَ لاءِ ڪيتري تڪليف ڪي منهن ڏيڻو پيو هو ۽ هن ڪيتريءَ بردباريءَ کان ڪم وٺندي پنهنجيءَ زال جي پيءُ جي ناڪاميءَ کي هڪ نيڪ سوڻ سمجهيو. ان سبب ڪري ماڻهن جي چوڻ تي هنجي زال هن جي شاديءَ واري درخواست منظور ڪئي هئي، جا هن جي بهتر مستقبل ۽ شايد سڄي ڪٽنب جي لاءِ چوڻڪاري جو باعث ٿي سگهي ٿي. ايوان رون جي خوشيءَ جي حد نه هئي. حالانڪ گرجا ڏانهن ويندي ۽ اتان کان واپس اچڻ وقت ڪنوار وڏي ڏک ۽ تقريباً بيهوشيءَ جي حالت ۾ هئي.

هن جي شاديءَ کي ڏهن سالن جو عرصو ٿي چڪو هو ۽ هاڻي هو چاليهن پنجيتاليهن سالن جو هڪ خوش وضع انسان هو. هن جا پراڻا ڪلاسي، جي هينئر ڪنهن وڪيل جا تجربڪار ڪلارڪ، ٽئين درجي جا وڪيل يا آخري درجي ۾ ناپاس ٿيل ڊاڪٽر هئا، پنهنجي اڳئين ڪلاسيءَ کي ريس وارڊن نظارن سان ڏسندا هئا، جنهن کي ڪاليج جي تعليم مڪمل ڪرڻ کان اڳ ڪاليج مان ڪڍيو ويو هو.

انهن مان گهڻا شادي ڪيل ۽ گهڻن ٻارن جا پيءُ هئا. انهن جون زالون وقت کان اڳ ٻوڙهيون ٿي چڪيون هيون، انهن جا خرچ به مشڪل سان ٿي پورا ٿيندا هئا. ليڪن ايوان رون شهر جي معرزن مان هڪ هو، هو پنڌ تمام گهٽ هلندو هو، ڇو ته هن کي پنهنجي گادي هئي، پنهنجو خوبصورت بنگلو هو. هو سال ۾ ڇهه هفتا سياحت ڪندو هو. هن جي زال به اڃا تائين جاذبِ نظر هئي انهن سڀني ڳالهين کان علاوه هن کي ڪوبه ٻار نه هو.

گهر ۾ ٻار جو موجود نه هئڻ! هن جا دوست نه ڄاڻندا هئا ته ”هيءَ خوشقسمتي“ هن لاءِ ڪهڙي قدر افسوسناڪ هئي. ڇو ته هو پنهنجي زندگيءَ جي سڀني ڪاميابين مان اها خوشي حاصل نه ڪري سگهيو، ڇا پينگهي ۾ سٺل ٻار جي هڪ معصوم صورت کي ڏسڻ سان پيدا ٿيندي آهي.

پنهنجي خوشحال زندگيءَ جي سڀني خوشين جي باوجود هو ان روايتي احساس کان چوٽڪارو حاصل نه ڪري سگهيو، ته ٻار کان سواءِ زندگي نامڪمل هوندي آهي. اڪثر هو سوچيندو هو ته آخر هن مڪمل ڪامياب زندگيءَ مان ڇا حاصل ٿيو؟ ۽ ايتري سٺي حيثيت حاصل ڪرڻ لاءِ هيءَ جاڪوڙ ڪهڙي ڪم جي؟؟ پوڙهائيءَ ۽ ڪمزوريءَ سان مرڻ بعد هيءَ سڀ ملڪيت، هو ڪنهن جي لاءِ ڇڏي ويندو؟ ۽ حياتيءَ جي ٻچاڙيءَ ۾ هن جي دل کي وندرائڻ جو ڪهڙو سامان هوندو؟

جيستائين هن جو پنهنجو تعلق هو، ان مابوسيءَ کي حادثو نه سمجهندو هو ۽ ڳڻپ به نه ڪندو هو ته پنهنجي محبوب ميگدا سان شاديءَ ڪئي ڪيترو عرصو گذري چڪو آهي ۽ هو اڃا تائين بي اولاد آهي.

هن هيءَ شادي سڄي گهر کي وسائڻ لاءِ ڪئي هئي، ان ڪري هيءَ نامڪمل خواهش هن لاءِ تمام گهڻو ڏک رسائيندڙ هئي. بهراڙيءَ ۾ پلجن سبب هو شهر جي نمائشي زندگيءَ سان ملوث نه ٿيو هو. اهڙي زندگي جنهن جو آخري مقصد رڳو خود نمائي هجي. هو ٻارن جو خواهشمند هو ۽ جڏهن هو پنهنجي

محبوب ڪنوار کي گهر وٺي آيو ته ”وقت پورو“ ٿيڻ کان پوءِ
 ٻار کي ڪيڏائين جي شديد خواهش هن جي دل ۾ موجود هئي۔
 شايد گهر وسائڻ جي هيءَ خواهش، نوجوانيءَ جي لغزش جي
 بنياد تي گهر مان ڪڍي ڇڏڻ جي سبب ڪري هئي۔ ان کان
 پوءِ گهر ٻارو زندگيءَ جي خوشي کيس ڪڏهن نصيب نه ٿي
 هئي۔ ميگدا سان شادي ڪري هن ان خال کي ڀرڻ پئي چاڻيو۔
 هو هن کي پوري خيال سان ڏسندو، رات جو لڪي لڪي هن
 جون آهون ٻڌندو ۽ بي صبريءَ سان ان گهڙيءَ جو انتظار
 ڪندو هو، جڏهن هوءَ شرمائجي کيس پنهنجي قيمتي راز کان
 واقف ڪندي۔ پر اها گهڙي ڪڏهن به نه آئي۔ ميگدا کيس
 ڪوبه اهڙو راز نه ٻڌايو۔ پنهنجي سينگاريل گهر ۾ هوءَ هيڏانهن
 هوڏانهن ڦرندي رهي ۽ روز بروز هن جو چهرو غمگين کان غمگين تر
 ٿيندو ويو۔ هن جي خوبصورت نڪ کان وٺي ڇنڇن تائين هڪ
 غمناڪ ليڪ اڀري آئي، جيڪا کلڻ وقت به هن جي منهن
 تان غائب نه ٿيندي هئي ۽ جڏهن هوءَ مشڪندي به نه هئي ته
 ڏک جي اها ريڪا ان کان به وڌيڪ چٽي ٿي ويندي هئس۔
 ڇا هن کي به اهو احساس هو ته مڪمل خوشي حاصل
 ڪرڻ ۾ ڪنهن شي جي ڪمي آهي؟ ڇا کيس معلوم هو ته
 هن جي مڙس جي دل ۾ ڇا ڪجهه گذري پيو؟ هوءَ سڀ ڪجهه
 ڪيئن نه سمجهندي!!

ڪنهن به شخص کي پنهنجن جذبن تي ايترو قبضو نه
 هوندو، جيئن سندس شڪل مان ۽ گفتگو مان سندس بي اطمینانيءَ
 جو اندازو نه لڳائي سگهجي ۽ نه وري هي ظاهر ٿي سگهي ته
 هن جو روح ڪهڙي شي لاءِ بيقرار آهي؟ ايوان رون ان ڪالها
 کان آجو نه هو۔ جڏهن مسز رون پنهنجي مڙس جي جذبن جو
 اندازو نه لڳائي سگهندي هجي، بشرطيڪ هوءَ ائين ڪرڻ ضروري
 نه سمجهي۔ آخر هوءَ به ته عورت ذات هئي۔

پنهنجي خاموش ۽ خالي ڪمرن کي زندگيءَ جي حرڪت سان ڀرڻ ۽ ان ۾ بي ترتيب پڪيڙڻ لاءِ هو اڪثر پنهنجي دوستن کي ماني کائڻ لاءِ گهرائيندو رهندو هو۔ هو پنهنجي گهر جي هڪجهڙي ماحول کان بيزار بيزار رهندو هو، جتي سڀ شيون پنهنجي ۽ پنهنجيءَ جڳهه تي صاف سٿريون ۽ چمڪندڙ پيون هونديون هيون ۽ گند جو هڪ ذرو به نظر نه ايندو هو۔ نرم ۽ نازڪ غاليچن تي پيرن جو ڪڙڪوبه ٻڌڻ ۾ نه ايندو هو ۽ نه ئي وري ڪو ٻارن جو گوڙگهمسان موجود هو۔

”تون هڪ شهزادي جهڙي زندگي گذاري رهيو آهين،“ سندس هڪ مهمان هڪ دفعي کيس چيو، ”هي گهر ڪيترو نه آرام ڏيندڙ ۽ ڪهڙي نه سليقي سان سينگاريل آهي!“

”۽ هي آرٽ جا ڪهڙا نه سٺا نمونا آهن!“ هن جي زال چيو، جا خوبصورت تصويرون، شاندار مجسما ۽ البم ۾ لڳل انهن شهرن جون تصويرون ڏسندي نٿي ٿڪي، جن جو سير ڪرڻ لاءِ رون ڪڏهن اڪيلو يا پنهنجي زال سان گڏ ويو هو۔ هن فرنيچر جي قديم دستڪاريءَ کي حسد ڀريل نظرن سان ڏسندي چيو، ”نوڪي شين کي سٺي ترتيب سان رکڻ جو سٺو ڏانءُ آهي.“ هن آه پري، ”نون خوش قسمت آهين.“

ايوان رون انهن شين تي نظر وڌي جيڪي سندس حسد کي بيدار ڪرڻ جو سبب بنيل هيون ۽ هو پريشان نظر اچڻ لڳو۔ هن کي خريدڻ وقت، انهن شين سان دلچسپي هئي، ان وقت هن کي انهن شين کي ترتيب ڏيڻ يا پتين تي لڳائڻ سان خوشي حاصل ٿيندي هئي۔ ليڪن ان کان پوءِ انهن شين جي لڳاتار موجودگيءَ انهن کي، هن لاءِ عام بنائي ڇڏيو هو ۽ هاڻ نه انهن تي هن جي نظر ٿي گهٽ پوندي هئي۔ پنهنجي آواز ۾ ڪنهن قسم جي خوشيءَ جي ملاوت کان سواءِ هن ان کول مٿول عورت کي چيو، ”ها، ڪمرا خوبصورت ته ڪافي آهن،

مگر..... خاموش آهن۔ منهنجي خواهش آهي ته اسان انهن ڪمرن ۾ گهڻي تعداد ۾ هجئون۔“ هن پنهنجي زال ڏانهن چور نگاهن سان ڏٺو جنهن جو مشڪل غائب ٿي ويو هو۔ اکين ۾ ڀريل ڳوڙها جهلڻ لاءِ هوءَ اهوئي نه ڪري سگهي ٿي۔

هڪ ٻئي موقعي تي هو هڪ اهڙي دوست وٽ ويا هئا جنهن کي ٽي ٻار هئا۔ سڀ کان ننڍو، گهنبڊار وارن وارو خوبصورت ٻار هو۔ هو ان کي سنگيت سان ۽ پياري پياري گفتگو سان وندرائي رهيا هئا۔ ليڪن روتن کي انهن مان ڪنهن به شيءِ سان دلچسپي نه هئي۔ هو پنهنجو سڄو ڌيان وڏي ڪرسيءَ تي ويٺل حرڪتي ٻار تي لڳايو ويٺو هو۔ هن، ٻار کي پنهنجي راتن تي ويهاري پنهنجي ڏاڙهيءَ سان کيڏڻ جي صفحا موڪل ڏيئي ڇڏي۔ ٻار جي پويان هو ڪيترائي دفعا ميز جي هيٺان گهڙيو ۽ کيس پڪڙي، وري هي کيل شروع ڪري ڇڏيو ٿي۔

مسز روتن، ميزبانن سان گڏ مزي سان ڪچهري جاري رکي، ليڪن ٻار سان پنهنجي مڙس جي ان راند کي هوءَ ڏک وارين نگاهن سان لڳاتار ڏسندي رهي۔ ۽ سندس اکيون ان ڏک کي لڪائي نه سگهيون، جو هن جي دل کي ڦيهي رهيو هو۔ هڪ اها نعمت هن جي مڙس جي حصي ۾ نه آئي هئي! هو ڪيترو نه خوش ٿئي جيڪر هن کي پنهنجي گهر ۾ ٻارن جي ڪل هجي، ۽ جيڪڏهن ابوان خود پنهنجن اگهاڙن پيرن واري ننڍڙي جو پيڇو ڪندو وٺي۔

راند هلندي روتن اڇتو پنهنجو ڪمڌ مٿي کنيو پنهنجي زال کي چور نگاهن سان ڏسي ورتو۔ هن سمجهي ورتو ته هن جي زال جي دل تي ڇا گذري رهيو آهي، ۽ هن ٻار کي ڇڏي ڏنو۔ ڏارئي ٻار ۾ دلچسپي وٺڻ زال کي ملاست ڪرڻ جي برابر هو، ۽ هو کيس ملاست نه ڪندو هو۔ ڇو ته هن جي محبت ان کان وڌيڪ هئي۔ ان کان سواءِ انهن کي هڪ ٻئي تي

الزام هئڻ جو به حق هو ڇا؟ دنيا ۾ ڪهڙو اهڙو ماڻهو آهي جنهن کي هي معلوم هجي ته سندس اڪيلائڻ لاءِ ڪير ذميوار آهي؟ هڪ دفعي هن هڪ ڊاڪٽر کي انهن رازن کان آگاه ڪري پنهنجي مابوسيءَ کان بٺاءِ ورتي هئي۔ ڇا ڪو علاج ٿي سگهي ٿو؟ ڇا ڪري سگهجي ٿو؟ ان بدقسمتيءَ لاءِ ڪير قصوروار هو؟ نه، قصور نه آهي۔ هن پنهنجو پاڻ کي درست ڪيو، ڪوبه ڏوه نه آهي۔۔۔ ڪابه ناڪامي ناهي۔ پر سبب؟۔۔۔ سبب؟؟ سبب ٻڌائڻ مشڪل هو۔ ڪنهن وقت ڏوهي مڙس ڏسڻ ۾ پئي آيو ۽ ڪنهن وقت زال، هڪ نه سمجهڻ جهڙو نفسياتي مسئلو۔



پوء ايوان فڪرمند رهڻ لڳو، هن پنهنجي ماضيءَ تي نظر وڌي، داغ ٽڪي کان سواءِ نندرسٽ هو. شايد هن انهيءَ سڄي معاملي ۾ ٽڪڙ کان ڪم ورتو هو. شاديءَ کان اڳ زال کي هن ٻي يا ٽي دفعا ئي ڏٺو هو. هن پهريون دفعو کيس موڪل جي ڏينهن، ڊريسن ۾، هڪ معزز ماڻهو سان چيڪ زبان ۾ ڳالهائيندي ڏٺو هو. هن، ان کي ڳالهائيندي ڏٺو ۽ هن جي محبت ۾ گرفتار ٿي ويو.

پوءِ هن سائس پنهنجو تعارف ڪرايو، ٻن ڏينهن تائين ٻاجي وانگر ان سان گڏ لڳو رهيو، ان کان پوءِ هو گهر هليا ويا هئا. هن معلوم ڪري ورتو هو ته اهو معزز ماڻهو، بوهيما جي هڪ وڏي شهر جو ڪارخانيدار هو ۽ اها چوڪري سندس ڌيءَ هئي. ڪجهه وقت کان پوءِ هن ڄاڻي وائي ان جي گهر وڃي ملاقات ڪرڻ جي همت ڪئي.

هن جو استقبال مهذب نموني سان ڪيو ويو. ان کان سواءِ ٻيو ڪجهه به نه، چوڪريءَ جي شخصيت عام ماڻهن کان نرالي هئي، پوءِ به هوءَ سرد مهريءَ سان پيش آئي هئي. جڏهن ايوان اتي پهتو هو ته ان جون اکيون صاف طور تي، حيرانيءَ سان، چٽي رهيون هيون ته ڇا! ڊريسن واري اتفاقي ملاقات توکي پنهنجي گهر اچڻ جو حق ڏئي ٿي؟

هو اتان هليو آيو هو ۽ هڪ هفتي کان پوءِ هن وڏي همت ڪري چوڪريءَ جي سڱ جو مطالبو ڪري ڇڏيو هو.

هڪ ئي وقت هن چوڪري ۽ سندس ٻيءَ کي، خط لکي ڇڏيا هئا. ٻيءَ جي خط جو جواب نرسيءَ وارو هو، جنهن ۾ هن ائوٽمٽز فرض کي هي لکي ٿاري ڇڏيائين ته ”چوڪري پاڻ فيصلو ڪندي.“

۴ پوءِ چوڪريءَ فيصلو ڪري ڇڏيو هو. ڪمال استئلال ۽ نهايت شفقت سان ان شاديءَ جي درخواست نامنظور ڪري ڇڏي.

”ڇڏو! هن به جواب ڏنو.“ رون پنهنجو پاڻ کي چيو ته هاڻي مون کي هي معاملو اتي ڇڏڻ گهرجي. منهنجو خيال آهي ته هن وٽ منهنجي ڪابه اهميت ناهي.“

مگر پوءِ اوچتو ڇهن مهينن بعد هن اخبارن ۾ پڙهيو هو ته ان جي ٻيءَ جو واپار ٽٽي ويو. ان خبر ڪري ايوان جي جسم ۾ هڪ عجيب قسم جي حيرت ڦهلاجي وئي. هن جي خوشيءَ جو ڪو ڪاٿو نه هو. ڇو ته هاڻ هن لاءِ ڪافي گنجائش نڪري پئي هئي ۽ هو ان شهر ۾ پاڻ پنهنجي درخواست، ٻيهر ڏيڻ کان پهچي ويو.

هو کيس ڏسي نهايت عجب ۾ پئجي ويا. ڇوڪر پنهنجو پاڻ کان شرمندا هئا هن تمام مناسب لفظن ۾ کين ٻڌايو ته هن جي حالت سندن چوڪريءَ کي سڀن تڪليفن کان محفوظ ڪري کيس اهڙي قسم جو آرام ڏئي سگهي ٿي، جهڙو کيس پنهنجي گهر ۾ ملندو هو. چوڪري تقريباً مابوس نظر اچي رهي هئي. هن دفعي هن جي ٻيءَ ان جي طرفان ڳالهائون. ان رون جي اچڻ قبول ڪرڻ کان انڪار نه ڪيو هو. مگر کيس مهلت ڏيندي هن چيو هو، ”هن مهينن لاءِ نرس، يا شايد ڇهن مهينن لاءِ نرسڻو پوي. صبر کان ڪم وٺ، توکي خبر ناهي ته اسان کي ڪيترن تڪليفن کي منهن ڏيڻو پيو آهي.... هر شي بداجي وئي آهي ۽ اسان کي سڀن ڳالهين تي غور ڪرڻو آهي. اسان

جي هن مصيبت جي وقت ۾ تو واپس اچي هي ثابت ڪري
چڏيو آهي ته تون هڪ باهمت ۽ رحمدل ماڻهو آهين۔ هرڪو
ماڻهو تو جيان نٿو سوچي.

ايوان رون پورا ڇهه مهينا انتظار ڪيو جنهن کان پوءِ
هن تقريباً عرض واري نموني ۾ ٻيو دفعو لکيو. انهن خطن ۾
بئنڪ مئنيجر جي دل نه هئي پر گرم جوش نوجوان جا جذبا
هئا ۽ ميگڊا هن جي پنهنجي ئي وئي. ان جي پيءُ لکيو هو،
”ميگڊا رضامنڊ ٿي وئي آهي.“ ۽ پوءِ هو ان کي شادي
ڪري وئي آيو.

هو گهڻو ڪري انهن سڀن ڳالهين تي سوچيندو هو ۽
انهن عجيب غريب حالتن تي ٻن جن ۾ هن جو مڱڻو ۽ شادي
ٿي هئي. ڇا قسمت پهرئين ئي موقعي تي سندس رستو جدا نه
ڪري ڇڏيو هو؟ ڇا هن کي پهرئين انڪار کان پوءِ پنهنجي
خواهشن کي دفن نه ڪرڻ گهربو هو؟ ٿي سگهيو ٿي ته هو
پنهنجي لاءِ ايتري ئي خوبصورت، شريف ۽ سٺي ڇوڪري حاصل
ڪري سگهي ڇا کيس پوري طرح خوش رکي سگهي.... ان
خيال تي پهچي هو هڪ نه ٻڌائڻ جهڙي افسوس جو شڪار
ٿي ويندو هو. ڇا ميگڊا هن جي شاديءَ جي مخالفت ڪري
منڍ ۾ ئي هن کي خبردار نه ڪري ڇڏيو هو، هن هي ڄاڻي
ورتو هو ته هو پنهنجي مڙس کي مڪمل طور ڪڏهن به خوش
نه ڪري سگهندي، جيڪا کيس اڳ ۾ ئي ڄاڻ هئي ته هو
بي اولاد رهندي. تڏهن ته قصور وار هوئي آهي!

ايوان غور، فڪر ۽ سوچ ويچار جي ڪري ذري گهٽ
چريو ٿي هوندو هو۔ مگر جڏهن گهڻي رات گذرڻ بعد هر ڪم ڪار
پورو ڪري پوءِ هو پنهنجي سمهڻ جي ڪمري ۾ ٻين تي هلندو
داخل ٿيندو هو ته تمام نازڪ جذبن، همدرديءَ ۽ ڏک جي
هڪڙي جهوڙي سان سندس دل ڀرجي ويندي هئي. دروازي کولڻ

کان اڳ هو سوچيندو هو ته ڇا! هو پنهنجي زال جا سڏڪا برداشت ڪري سگهندو يا نه؟ نڌن هو ڪلاڪن انتظار ڪندو هو۔ جيئن هي مرحلو گذري وڃي ۽ هو چورن جيان ڪپڙو ٽي پنهنجي هنڌ ۾ داخل ٿي ويندو هو ۽ جڏهن هن کي عام حالت ۾ ساهه کڻندي ٻڌندو هو ته سک جو ساهه کڻندو هو ۽ ايندڙ صبح جو جڏهن هو کيس چمي ڏيئي جاڳائيندو هو ته سڀ محبت ۽ شفقت ان چمي ۾ سموهي ڇڏيندو هو ۽ ميگڊا پوري ۽ گرم جوشي ۽ مهرباني سان بغلڪير ٿيندي هئي۔ ته هو کانئس معافي گهرندي نظر ايندي هئي.

جڏهن هو کيس گهر ۾ گهڻي سليقي پسنديدگي ۽ سان ڪم ڪار جي سلسلي ۾ رهڻاڻ کان هٽ گهمندي ڦرندي ڏسندو هو ته نئين سر هن سان محبت ڪرڻ شروع ڪندو هو ۽ هن کي پهرين ڏينهن جيان چمندو هو، جڏهن هو کيس پنهنجي نئين گهر ۾ وٺي آيو هو. ان ڪري هن خيال جو لڳاتار پڙاڏو، ته اکر ڪو ٻيو هجي، جنهن جي هو سار سنڀال ڪن، ته هو ڪيترا نه خوش نصيب هجن، هن لاه سخت تڪليف ڏيندڙ هو.

گرمين جي هڪ وڻندڙ ٿپهريءَ جو ابوان هميشه کان
ڪجهه اڳ ئي موٽي آيو. ڪنڊي جي چاهي هٿل ڪري هن
گهٽتي وڃائڻ جي ضرورت نه سمجهي ۽ سواءِ ڪنهن جي ڏسڻ
جي اندر داخل ٿي ويو.

ٿوپيءَ ۽ لڪڻ کي پڙهڻ جي ڪمري ۾ رکڻ کان پوءِ
هن پنهنجي زال جي ڪمري ڏانهن هلڻ شروع ڪيو. ٿلهن غاليجن
تي کيس پنهنجي ٻرن جو آواز به ٻڌڻ ۾ نه هئي آيو، نه ئي
هي آواز ميگدا ٻڌي سگهي.

کيس مڙس جو ڪمري جو دروازو کولي وٺڻ پھچڻ تائين
واري وچ واري وقت ۾ مشڪل سان ٿورو وقت ان خط کي
ويڙهي لفافي ۾ بند ڪرڻ لاءِ مليو، جو هوءَ هن جي اچڻ کان
اڳ پڙهي رهي هئي. هن خاموشيءَ مان ائين ڪيو ۽ ابوان هي
غور نه ڪيو ته ان وقت هن جا هٿ ڏکي رهيا هئا. جڏهن
هو هن جي پاسي ۾ بيٺو هو ته هن (ميگدا) کاهي هٿ کي جنهن
۾ خط هو، ميز تي جهڪائي رکي ڇڏيو ۽ ساڄي هٿ سان
لباس ڏيڪ ڪرڻ لڳي وئي. اهڙي نموني هن پنهنجي ٻنهي هٿن
کي رڌل رکيو. اگر هو هن جي هٿن کي ڇهي ها ته ڏکندا
محسوس ڪرڻ کان سواءِ رهي نه سگهي ها.

”نوڪي ڪو خط مليو آهي؟“ ابوان لفافي ڏانهن اشارو
ڪندي پڇيو، جيڪو هن جي آڱرين جي هيٺان ڏسي رهيو هو
۽ هو هن کي چمي ڏيڻ کان جهڪي ويو.

جنهن مهل هن جا چپ هن جي مڙس جي چپن سان

مليا نه رت جو آخري ڦڙو به هن جي منهن نان غائب ٿي ويو
۽ هن جي پوري ٿيندڙ، ”ها“ چميءَ ۾ وڃائجي وئي.

ڪٿان آيو آ؟ هن ٽڪليءَ ڏانهن ڏسندي ڳالهائڻ جي
سلسلي کي جاري رکيو. ڇا ڪا ٺٽين خبر آهي؟

بنا ڪنهن ارادي جي هن خط وٺڻ لاءِ هٿ وڌايو، ان
وقت مسز رون سوچيو ته هو ڀڄي وڃي يا پنهنجو پاڻ کي
دريءَ مان ٻاهر ڦٽو ڪري..... جيڪڏهن هو ان آفت کان
بچڻ چاهي ٿي، ته هن کي هرگز اهڙي ڪابه حرڪت نه ڪرڻ
گهرجي، جا سندس مڙس جي شڪن کي وڌائي. هن جو آگرڊون
گهڻيءَ تڪليف ڪري کلي ويون. هر وڌيڪ ٽڪجي ميز تي
جهڪي ويون.

هن خط ورتو.

”هي ته هفتيوار تبصرو ٻيو معلوم ٿئي.“ هن خوش دليءَ
سان خط پنهنجي آگرڊن سان ڇهي محسوس ڪندي چيو: ڇا تون
پڙهي چڪي آهين؟ هن اڌ خط لفافي مان ٻاهر ڪڍيو ۽ پنهنجي
سڄي صحيح سڃاڻي ورتي.

”پوري طرح سان نه.“ نوجوان عورت جواب ڏنو. هن
ڪافي وڏي آواز ۾ ڳالهائڻ جي ڪوشش ڪئي پر هن جي آواز
سندس ساٿ نه ڏنو ۽ سندس مڙس خط کولڻ ۾ لڳي ويو. جنهن
۾ هڪ ٻيو ڪاغذ ويڙهيو ٻيو هو.

”تنهنجا خط به هنن کان گهٽ ناهن جيڪي تون کين
لکندي آهين.“ هن خط چڱيءَ طرح کولڻ کان اڳ هن طرف
مهربانيءَ سان ڏسندي چيو.

هوءُ خوفزدہ اکين سان هن جي هٿن ۾ اکيون کپايو
سڌي بيٺي هئي ۽ هن جو منهن ڇاڪ جيان سفيده هو. هن جي
کٻاڻيل اکين هن جي مڙس جي حيرت کي دور نه ڪيو.
ايوان سمجهي نه سگهيو، ايڏاڪن هن ڀانيو ته هو سمجهي

ويو آهي. اوچتو هن کي خيال آيو ته هن جا خط چاهي ڪيترو وقت به ميگدا جي ميز تي پيا هجن، هوءَ انهن کي ڪڏهن هٿ به نه لڳائيندي هئي. ايستائين جو هن جو رڪارڊ به هن ڪڏهن نه پڙهيو هو. هن مڙس جي لکپڙهه جي باري ۾ ڪڏهن ٿورو به چاهه نه ڏيکاريو هو. ان جي موت ۾ هو پڻ هن جي خطن جي باري ۾ ايترو ئي پابند هو، سندس اجازت کان سواءِ هن جي خطن کي ڇهندو به ڪين هو، هو اڄ ائين ڪرڻ ۾ ناڪام رهيو هو.... هن اڃا خط ختم به نه ڪيو هو. هن اڄ انهيءَ دستور کي ٽوڙي ڇڏيو هو جا انهن جي وچ ۾ هڪ خاموش ٺاهه جي صورت ۾ هو.

”هن جي حيرانيءَ ۽ عجب جو پڪ اهوئي سبب آهي!“ ان ڪري هن خط کي وڙهي لفافي ۾ ساڳئي نموني بند ڪري ميز تي رکندي، ٺاهه واري انداز ۾ چيو: ”ميگدا، ون کي معاف ڪج. هي مون لاءِ مناسب نه هو.“

هن جي زال پنهنجي خوف کي لڪائڻ کان زوريءَ ڪلڻ جي ڪوشش ڪئي. ۽ ان کان ٿوري دير پوءِ هوءَ هي چوڻ جي قابل ٿي سگهي، ”نوڪي ته خبر آهي ته هي اسان جي گهران آيو آهي. ڪا خاص ڳالهه ڪانهي. ڪا نئين شي ناهي.“ هن جلد ڳالهائڻ جو رخ بدلايو. ”اڄ جلدي اچي ويو آهين ڇا ڪا خاص ڳالهه آهي؟“

ڪهڙي خاص ڳالهه ٿي سگهي ٿي؟ هن جي مڙس چو ”آءٌ جلد ان لاءِ آيس جو، پنهنجو خيال هو ته اڄ اسان سير ڪرڻ هلنداسون اڄ ڪيتري نه ونڊڙ سرسهر آهي. جيڪڏهن تون رضامنڊ ٿين ته اسان صوفيه بيت طرف هلون. ڇا تون تيار ٿي وينديزه؟“

آهستي سستي وڃائيندو، هو پنهنجي ڪمري ڏانهن هٿ ڦوڙڻ ۽ صاف ڪف مٽئڻ لاءِ هليو.

هن جي وڃڻ کان پوءِ هن جي زال پنهنجي ڀيتي ۾ جو
خانو کوليو. جنهن ۾ هن جون تمام قيمتي ۽ وڏي بها واريون
شيون رکيل هيون. ان مان آبنوس جي ننڍڙي ڀيتڙي ڪڍي،
ان ۾ خط کي نالي سان بند ڪيو. ڇاڀي ڪيسي ۾ وڌي ۽ لباس
تبدیل ڪرڻ هلي وئي.

هو ڏاکڻين تان گڏ لهي گهٽي ۾ آيا جتي ايوان زال کي
پنهنجي ٻانهن ڏني. هي معلوم ڪري ڪهس بيحد خوشي ٿي ته
هن گهٽي ۾ مضبوطي سان پنهنجو هٿ هن جي ٻانهن تي رکي
ڇڏيو ۽ هو هن جي گهٽو ڀرسان ٿي ويو. ها، هي ۽ ٻانهن هن
لاه دنيا ۾ هڪ مضبوط پناه گاه هئي.

ايوان کي ڪوبه علم نه هو ته هن جي زال جي دماغ
۾ ڇا وهي واهري رهيو هو.



ان واقعي کان ڪجهه ڏينهن پوءِ جڏهن ايوان ان کي بلڪل وساري چڪو هو، هو گهر ۾ اڪيلو رهجي ويو هو، پنهنجي زال سان پنهنجون ساليانيون موڪلون ٻوهيميا کان ٻاهر ملهائڻ بابت تجويزون ڏاهي رهيو هو، ميگدا دستور موجب هميشه پهريان پنهنجي ساءُ پيءُ وٽ ڪجهه ڏينهن لاءِ ويل هئي. هينئر هو پوڙعا ٿي چڪا هئا ۽ هوءَ انهن کي ڏسڻ ۽ هڪ دفعو وڌيڪ انهن سان گڏ رهڻ جي تسڪين حاصل ڪرڻ چاهيندي هئي.

هن جي غير حاضريءَ ۾ ايوان وڃڻ جي تياريءَ ۾ رڌل هو. هن جي نوڪل شروع ٿي چڪي هئي - ۽ هو پنهنجو وقت گهر ۾ ئي گذاري رهيو هو، هو شين کي ترتيب سان رکي رهيو هو ۽ انهن شين کي جيڪي گڏ ڪئي نه وڃڻيون هيون، بند ڪري رهيو هو. سسز روتن کي پنهنجي مائٽن سان ايندڙ ڏينهن واپس اچڻو هو.

هڪ هوال مان ماني کائڻ کان پوءِ هو گهر موٽي آيو ۽ شين کي هيند بئنگ ۾ رکڻ لڳو جنهن بعد هو ڪمرن ۾ هيڏانهن هوڏانهن گهمي هي ڏسڻ لڳو ته جيئن ڪا شي رهجي نه وئي هجي. هو پنهنجي زال جي ڪمري ڏانهن ويو ۽ هر شي جي ترتيب ۽ سليقو ڏسي مشڪيو.

اوچتو هن جي اک زال جي اخروٽ واريءَ پٽيءَ تي پئي. مٿئين خاني کان سواءِ جو شايد جلدائيءَ ۾ رڳو پيڙي اندر ڪيل هو، سڀ خانا ۽ ڪلف لڳل هئا.

”سوچڻ جهڙي ڳالهه آهي. هن جون تمام قيمتي شيون

ڪليون ٻيون آهن. هن سوچيو. ”نوڪريائيءَ ۾ ڪهڙي شي ۾ دخل ڏنو هوندو.“

ڪنهن خاص مقصد کان سواءِ بنا ارادي جي هن ذاتوءَ جي ٻنهي ڪنڊن کي جهلي خانو ٻاهر ڇڪي ورتو. خاني ۾ ڪتاب، زيور، چريل ڪپڙا، تصويرون ۽ نشانين ٻيون هيون. خاني جي هڪ ڪنڊ ۾ آبنوس جي ننڍڙي پيٽي رکيل هئي. جيڪا هن خود ڪرسمس يا نوروز جي تحفي طور پنهنجي زال کي ڏني هئي. ڇو ته هن گهڻين ئي ننڍين ننڍين شين جي رکڻ ڪاڻ اهڙيءَ پيٽيءَ جو خود مطالبو ڪيو هو. رون ان پيٽيءَ کي ڇهيو ۽ ان سان گڏڪيس لوڻ جي ڇاپي نظر آئي.

”لاڙو! عورت! خانو کليو پيو آهي ۽ ڇاپي پيٽيءَ ۾ موجود آهي! ۽ انهن سڀن رازن بابت ڇا چئجي جن جي ظاهر نه ڪا اهميت ڪانهي پر ان جي باوجود اهي ڪيترا پراسرار آهن.“

هن کي هڪدم خيال آيو. انهن شين کي ڏسڻ نه گهرجي، جي پياريءَ ميگدا سنڀالي رکيون آهن. جيتوڻيڪ هن جي ذهن ۾ اهڙو شوق نه هو جو خاص ڪري اهڙن موقعن تي پيدا ٿي هوندو آهي.

ان کان سواءِ هو هيءُ سوچي مشڪيو ته شايد ميگدا انهن شين ۾ هن جو اهو خط به رکيو هجي جنهن جو جواب هن انڪار ۾ ڏنو هو. تنهن ڪري هي خيال بچائي جي رفتار سان هن جي دماغ کان هٽ ۾ هليو آيو ۽ هن تيزيءَ سان ڇاپي جهلي گهمائي ۽ پڙ کولي ڇڏيو. ان خط لاءِ هاڻ هو واقعي حيرت ۾ پرجي ويو هو. جنهن هن جي زندگيءَ جا ڇهه مهينا سخت بنائي ڇڏيا هئا. ڇا ميگدا اهو خط رکيو هوندو؟ خود هن به هن وقت تائين پنهنجي لکڻ جي ميز ۾ ميگدا جو

خط رکي ڇڏيو هو۔ ڪجهه به هجي هو هي ڄاڻڻ چاهي پيو
ته ميگدا به اهو خط رکيو آهي يا نه؟

پيٽري مختلف رسيدن ۽ ڪاغذ جي ٽڪرن سان ڀري
هئي هئي. سڀ جي مٿان اهوئي خط پيو هو جو ڪجهه ڏينهن
اڳ هن هڪڙيو هو مگر پڙهڻ کان سواءِ ميگدا کي واپس ڪري
ڇڏيو هو. هن سهي ۽ ٺپي جي تاريخ ڏسي سڃاڻي ورتو ته هي
اهوئي خط آهي، مگر خط پوري نموني لفافي ۾ بند نه ڪيو
ويو هو. ڇو ته ان جي هڪ ڪنڊ لفافي کان ٻاهر ڏسجي رهي
هئي. ”معلوم ٿئي ٿو ميگدا هن کي ڪيترائي دفعا پڙهيو آهي۔
۽ رڪڻ وقت چڱي نموني بند ناهي ڪيو.“ هن جي سس جي
ڄاڻڻ سڃاڻڻ صحيح واري پني ۾ هڪ ٻيو ڪاغذ ويڙهيو پيو
هو. اهو ان ڪاغذ وارن لفظن جي آخري اکرن کي ئي ڏسي
سگهيو ٿي جي هڪ ڪچي ۽ ٽئين لکنڊڙ هٿ سان لکيل معلوم
ٿي رهيا هئا.

جيتوڻيڪ هو ڪنهن به شي کي ڳولي رهيو هو. مگر
پوءِ خبر ناهي ڇو هن خط کي ٻاهر ڪڍي ورتو. جنهن جا چار
صفحا وڏن وڏن ۽ ڦڏن ٿيڏن اکرن سان ڀريا پيا هئا. هي هڪ
اهڙي ڇٽ ماڻهوءَ جي ڪوشش هئي معلوم ٿي جو ٽڪڙ ۾ لکڻ
جو عادي نه هجي. ان ٺهڪندڙ لفظ جن جي گولائي ۽ ٽولهه
هڪ جهڙي نه هئي۔۔۔۔۔ صرف ٻار ئي ائين لکندا آهن۔۔۔۔۔
هن جي عزبن مان ڪير۔۔۔۔۔؟
ن خط کولي ورتو.

”منهنجي پياري امڙ!“

”ٻيو دفعو خط لکڻ جي اجازت ڏئي ٿو مون
تي وڏي مهرباني ڪئي آهي. مان روزانو توکي
هي لکڻ چاهيان ٿي ته اماڻ! مان تو بابت سوچيان

۽ ٽولا دعا ڪريان ٿي. ڇو ته پادري اسان کي اسڪول ۾ پڙائيندو آهي ته اسان کي پنهنجي والدین لاءِ لازمي طور دعا ڪرڻ گهرجي. جيتوڻيڪ بابا جو انتقال ٿي چڪو آهي ۽ مان ان جي ڇڏائيءَ لاءِ دعا نٿي ڪري سگهان. ان ڪري مان پنهنجي پياري ماءُ لاءِ جنهن سان مان تمام گهڻي محبت ڪريان ٿي، دعا ڪندي رهندي آهيان ۽ چاهيان ٿي ته هوءُ مون سان گڏ هجي. جيئن ته مان هن سان گڏ نٿي رهي سگهان. مان نٿي ڄاڻان ته مان هن سان گڏ ڇو نٿي رهي سگهان. جيتوڻيڪ هر ٻارڙي پنهنجي ماءُ سان گڏ رهي ٿي. مون کي خبر آهي ته مان بابا وٽ نٿي رهي سگهان ڇو ته هو مري چڪو آهي. پر توهان گڏ رهڻ ۾ ڪهڙي شيءِ رنڊڪ بنيل آهي؟ جڏهن مان آريائيءَ کان هڃان ٿي ته هوءُ چئي ٿي ته هو مائهو ان ڳالهه کي پسند نه ڪندو. ڪهڙو مائهو ان کي پسند نه ڪندو؟ منهنجي خيال مطابق ڪنهن نوڪريءَ ۾ هئڻ جي سبب ڪري تون مون کي پاڻ وٽ نٿي رکي سگهين ۽ مون کي ان ڳالهه جو افسوس آهي مون کي هي به خبر ناهي ته تون ڪٿي آهين؟ منهنجي سٺي اسان مان بلڪل خاموشيءَ سان هڪ ڪنڊ ۾ لڪي پئي هوندس. جيئن هن شريف مائهوءَ کي ڪابه تڪليف نه ٿئي ۽ سڄو ڏينهن پنهنجي ڪنڊ کان ٻاهر نه ايندس. پوءِ هن کي منهنجي ڏسڻ جي ڪهڙي ضرورت ٿيندي؟ هو توکي نه ڇڙهندو. ڇو ته هن کي

ڪا خبر ئي نه هوندي ته سان موجود آهيان. ليڪن رات جي وقت جڏهن تون پنهنجي ڪمري ۾ داخل ٿيندين ته مان تنهنجو منهن ڇهنديس ۽ توهان گڏ هئڻ ۾ لپتي تولا ۽ تنهنجي ان نوجوان لاءِ دعائون ڪنديس، جيئن مان هاڻ به ڪندي آهيان. مان هتان وانگر اسڪول نه وڃي سگهنديس ۽ تون مون مان گهڻو خوش ٿيندين. ڇو ته پنهنجا سبق تمام سٺي نموني ياد ڪندي آهيان ۽ جلدئي ايندڙ درجي ۾ ترقي ڪرڻ واري آهيان. سٺي اسان تنهنجي تصوير حاصل ڪري مون کي گهڻي خوشي ٿيندي. آريائيءَ وٽ سندس پيڻ، پيائين ۽ ٻين عزيزن جون تصويرون موجود آهن. جڏهن ناني آئي هئي ته مون ان کان تنهنجي تصوير گهري هئي مگر هن چيو ته توکي تصوير نٿي ملي سگهي. ڇو ته تو وٽ به ڪانهي. هن مون کي چيو ته مون کي چڱي نموني رهڻ گهرجي هي حالت ۾ توکي نه ڪڏهن خط لکي سگهنديس ته تو سان ملي سگهنديس. مون هي ٻڌي دانهن ڪئي. ڇو ته اک ٿي توهان سال ۾ هڪ دفعو ملان ٿي ۽ پوءِ - ڪڏهن نه ملي سگهنديس. ناني به روئڻ لڳي. هن چيو ته تو مون کي خط لکڻ جي موڪل ڏئي ڇڏي آهي. ان ڪري مان توکي هي لکي سگهان ٿي ۽ ناني واپس اچي منهنجو خط روانو ڪندي. ڇو ته ننڍيون ڇوڪريون خط پاڻ نه روانو نٿيون ڪري سگهن نه؟ نانيءَ اهو ئي چيو آهي-

”منهنجي تمام گهڻي پياري امان! هڪ دفعو وري اچ. منهنجي جنم ڏينهن تي پهچ جيڪو سينٽ پيٽر يا سينٽ پال جي مهلي جي موقعي تي آهي. مان يارهن سالن جي ٿي وينديس. مان تنهنجا هٿ چمان ٿي ۽ مان آهيان—“

”تنهنجي نابعدار ڌيءَ“
 ”ميگدا“

ايوان هي سوچيندي خط پڙهي ورتو هو ته اهو هن جي زال جي لفافي ۾ پيل ۾ رکجي ويو هوندو. پر ”ميگدا“ جي صحيح تي پهچي هن کي گهڻو عجب لڳو. ٽڪڙي صدي جي سبب ڪري هن جي دل زور زور سان ٽڙڪڻ لڳي، گرميءَ جي هڪ غير معمولي لهر هن جي دماغ تي چڙهي هن جي کٽن ۾ پڪڙجي وئي. هڪ خيال هن جي دل ۾ پيدا ٿيو جو ايترو عجيب هو جو هو نئين سري کان پريشان ٿي ويو ۽ هن ان کي ختم ڪرڻ جي ڪوشش نه ڪئي. جلديءَ ۾ پنهنجي سس جي هٿ جو لکيل ٻيو خط کنياڻين. خط جي مضمون کي هو جلدي جلدي پڙهي ويو. پگهر جا ٿلها ٿلها ڦڙا هن جي منهن تي اهڙي نموني ظاهر ٿي پيا جن هو ڪا ڊوڙ ڊوڙي رهيا هئا. هن کي زمين پنهنجي پيرن هيٺان نڪرندي محسوس ٿي ۽ خط پورو ڪرڻ کان ويهي رهيو. خط ۾ ڪا به خاص ڳالهه نه هئي، گهر جون معمولي خبرون، نصيحتون، فهمائشون، پنهنجي مڙس کي پيار ۽ گهر جي خرچن جي آخري قسط جي لاءِ مهرباني، باڪل پڇاڙيءَ ۾ وڃي لکيو هئائين، ”مان هي خط توکي روانو ڪري رهي آهيان جنهن کي پڙهي تون خوش ٿيندين ۽ مان آهيان تنهنجي ماءُ.....“

هي هو ان خط جو حوالو

ايوان رون سنهن تان پگهر آگهيو ۽ پنهنجي سس جي خط
کي ٻيو دفعو پڙهيو ۽ وري ان ٻارهن سالن جي ميگدا جو—
جنهن جو نالو هن جي زال جي نالي تو هو.

هن پوري ڏيان سان خط هڪ دفعو وري پڙهيو.

افسوس! هينئر هو سڀ ڪجهه سمجهي ويو هو ۽ هن
سان گڏ هي به محسوس ٿيس ته هن جو مٿو ڦٽائي رهيو آهي.
ميگدا— هن جي ميگدا، ڪنهن ننڍي ميگدا جي.....
لامڪن!

هو هڪدم اٿي کڙو ٿيو ۽ ننڍي پيٽڙيءَ کي هٿ ۾
جهلي پنهنجي ڪمري ڏانهن هلڻ لڳو. ان خيال کان، ته ڪو
دخل نه ڏئي. هن دروازي کي ڪلف سان بند ڪيو ۽ جلدي
جلدي شين کي اٿلائي پٿلائي ڏسڻ لڳو.

ان ۾ خط، تارون ۽ خالي لفافا هئا. پنهنجي شوق جي
باوجود هو انهن سڀن شين کي انهن جي ساڳي جڳهه تي رکي
رهيو هو ته جيئن ڪنهن مان هي ظاهر نه ٿي پئي ته ڪو هن
انهن کي پڙهيو آهي. ميگدا جو راز معلوم ڪندي هن کي ائين
محسوس ٿي رهيو هو ڄڻ هو ڏوهي آهي. پر جيڪڏهن اهو ڏوھ
به آهي ته هو اهو ڏوھ ڪري رهيو هو.

خط پڙهڻ وقت هن جا هٿ جوش مان ڏڪي رهيا هئا.
لفافن مان هن پنهنجي سس ۽ سهري جا سڀ خط ڪڍيا هڪ
ٿي نظر ۾ انهن کي پڙهي ويو— ”ڪجهه نامي ڪجهه نامي!“
اوچتو هن نون لکندڙ هٿن سان لکيل هڪ خط ڏٺو—

هڪ ٻيو.... ۽ هڪ ٻيو وڌيڪ ٻن.... بس ٻيو ڪوبه ڪونه هو.
جيڪو هن پهريائين پڙهيو هو اهو سڀ کان وڏو هو. ٻيا خط
جيترن پراڻين تاريخن جا هئا، انهن جا اکر به ايترائي بي ڍنگا
هئا. ايوان سمجهي ويو ته جيئن جيئن هو تعليم ۾ ترقي ڪندي
وئي آهي. خيالن جي اظهار ۾ هن کي آساني ٿيندي وئي آهي.

هن جا خط گهڻا ڊگهيا، سٺا لکيل ۽ پر اثر ٿيندا پئي ويا. انهن چئن ئي خطن مان هر هڪ ۾ ان ناسلوم نياڻي ۽ جي طرفان پنهنجي ماءُ سان ملڻ ۽ سدائين هن سان گڏ رهڻ جي خواهش موجود هئي.

هي بي جوڙ ۽ بي معنيٰ ڳالهيون ۽ هي محنت سان لکيل جملا، پنهنجي شديد ترين خواهشن پوري ڪرڻ لاءِ هڪ اهڙي ٻار جي روح جي پڪار هئا جو گهر جي ياد ۾ اداس هجي. ايوان سخت تڪليف ۾ ويهي خاموشيءَ سان انهن ڳالهين تي ويچار ڪرڻ لڳو. هن جا خيال لوھ جي گرم سيخن جيان هئا، جي هن جي دماغ ۾ گهڙي رهيا هئا. ”منهنجي ميگڊا... منهنجي ميگڊا.“ هو وري وري پنهنجن خيالن جي پڙاڏن تي غور ڪرڻ لڳو. ”۽ پوءِ هي ٻار هيءُ... بي ميگڊا...“ هن ان گهڙيءَ تي ٻيو دفعو غور ڪيو جڏهن هن پهرئين دفعي ميگڊا کي ڏٺو هو.

کيس ياد هو ته هن ان کي ڪهڙي نموني پنهنجي ڪرڻ جي ڪوشش ڪئي هئي ۽ کيس جواب مليو هو. پوءِ آخرڪار هن جي درخواست منظور ڪئي وئي هئي. ان پهرين ملاقات ۽ ان ڏينهن جي وچ ۾ جڏهن هو ان کي آخرڪار پنهنجي گهر وٺي آيو هو، ڇا ئي چڪو هو؟

اڻوچتو ايوان رون وري پنهنجي زال جي ننڍڙي پٽڙيءَ جي طرف مڙيو. ڇا هن ۾ ڪجهه ٻيو به آهي؟ ڇا هن سان هن خوفناڪ مصيبت جو ڪارڻ معلوم ٿي ويندو؟

هن کي ياد آيو ته ٻيئي وڻڻ وقت دوکاندار هن جو ڌيان هيٺئين طرف ٻئي حصي ڏانهن ڇڪايو هو. هو ان کي کولڻ جو طريقو وساري ويٺو هو. مگر هاڻ هن تيزيءَ سان لڪل جاءِ کي کولڻ جي ڪوشش ڪئي. هن پاسن کي ڌار ڪري ڌانوءَ جي ڪنڊن کي ڇڪيو... ۽ هي آهي هيٺيون حصو ان ۾

ميگدا جي هٿ جا لکيل ڪجهه ڪوماڻل ڪاغذ هئا، اهي خطن جا شروعاتي حصا، ڊائريءَ مان چونڊ ٽڪرا يا ڪنهن ڪتاب مان ڦاڙيل لڳڙا سڳڙا پٺا پئي ڏسڻ ۾ آيا.

ايوانرون ڪاغذ جي انهن ٽڪرن کي پڙهڻ شروع ڪيو. صحيحون خاص ڪري جدا جدا هيون. اهي جدا وقتن تي عجيب - غريب حالتن ۾ لکيل پئي معلوم ٿيا.

هن انهن کي پڙهيو ۽ ذري گهٽ ساهه کڻڻ به وسري ويس. هي پٺا مياوسيءَ جي عالم ۾ هڪ نڙهندڙ عورت جي روح جا ٽڪرا هئا.

هن ٻن ميگڊائن جي گڏيل واسطي بابت چيڪو به ٿورو شڪ هوس اهو انهن ستن ختم ڪري ڇڏيو.... هي ڪيترو نه خوفناڪ وائڪشاف هو. هن جي پنهنجي، ها... هن جي پنهنجي پوڄڻ لائق ميگڊا!

ڪي ڪاغذ بالڪل بي ترتيب هئا. ”ڪجهه شيون موت کان به بدتر ٿينديون آهن.“ هڪ جي منڍ ۾ لکيل هو:

”۽ مان حد کان وڌيڪ تڪليف واري دور ۾ آهيان... هر اها شي... برباد ٿي چڪي آهي جا زندگيءَ ۾ منهنجي پنهنجي هئي... اسان جي نيڪ نامي... منهنجي پيءُ جي محنت سان حاصل ڪيل ساڪ... سڀئي هڪ ريلي ۾ وهي ويون. هن جي محنت جو ثمر وڃايو ويو. مگر هي سڀ مصيبتون اوچتي حملي جي سبب ڪري گهڻو وڌيڪ خوفناڪيون ٿي ويون آهن. انهن حالتن مون کي هيٺ مٿي نه ڪيو. ڪاش انهن ڪيو هجي ها!“

”ليڪن منهنجي بدقسمتي ان ڪان ڪجهه وڌيڪ هيٺ واري آهي ۽ منهنجي ڪري منهنجي

ماء پيءُ جي مصيبت ۾! شرم! آه شرم! منهنجي
برباد زندگيءَ سان چنڊڙيل ڪڏهن نه ختم ٿيڻ
وارو شرم! هي سڀ ڪجهه هڪ خوفناڪي ڊيچاريندڙ
خواب جيان هو. مگر ان ننڊڙي روح جون
دانهون جنهن کي هو مون کان جدا ڪري وٺي
ويا. ڏور پنڌ تي گم ٿي ويندڙ دانهون، جن کي
مان هڪ ئي گهڙيءَ لاءِ ٻڌي سگهيس، جڏهن
هو هن کي پري وٺي وڃي رهيا هئا، هڪ ڏک
واري حقيقت جو ثبوت هيون.

”۽ رابرٽ واپس ئي نٿو اچي! ائين گم ٿي
ويو آهي جو خبر ناهي جيئرو به آهي يا مري ويو!
افسوس! ڪاش... منهنجي مصيبت واري گهڙي
هن کي اپڙڻ جو موقعو ڏيئي... لڳن پوءِ
منهنجي پيءُ جي ناڪامي اچي پهتي ۽ ان کان
پوءِ منهنجي قيمت ڇا ٿي سگهي ٿي؟ ڇا ڪڏهن
هن کان اڳ به وڏيون بد بختيون گذريون آهن؟“

هڪ ٻيو ٻڙو هيئن شروع ٿيو:-

”هو واپس نٿو اچي، شايد هو موت جي گولا
ڪري رهيو آهي، شايد موت کيس ملي ويو هجي!
هو صفا ڊڄڻو آهي، نئين سري کن زندگي شروع
ڪرڻ جي لاءِ جرئت جي ضرورت هئي ۽ هن
جي زندگي مون کي به منهنجي زندگي واپس ڏئي
ها. اهڙي ڊاڙيءَ کان دوکو کائڻ به ڪيڏي نه وڌي
بدقسمتي آهي؟ پر سڀ کان وڌيڪ پوائنٽي ڪاهه
هيءَ آهي ته هي نئون ماڻهو جو منهنجي زندگي
۾ داخل ٿيو آهي، منهنجو سهارو ڪولي ٿو ۽

شاديءَ جي لاءِ پنهنجو پاڻ پيش ڪري رهيو آهي. مان گهڻي مابوس آهيان. جيتري مخالفت ڪري سگهان ٿي ڪري رهي آهيان. ليڪن هڪ منهنجو پيءُ آهي جو گهڻو ئي ذڪارو نظر اچي رهيو آهي. هو چئي نه ڪجهه ڪونه ٿو، پر هن جون اکيون ڪيترو ڇڏو درخ-واست ڪري رهيون آهن.... ۽ منهنجي ماءُ پنهنجي گوڏن تي رٿوڙي، هٿ ٻڌي، مون کي التجا ڪري رهي آهي، انڪار نه ڪج..... شاديءَ لاءِ هاڻو چئي ڇڏا.....“

”هڪ نئين ايماندار ماڻهوءَ کي ٺڳڻ جي ڪوشش ڪئي پئي وڃي. منهنجا ماءُ پيءُ ماتحتي آهن نه ائين ئي ٿيڻ گهرجي. ڇا -مون کي انهن جي درخواست قبول ڪرڻي پوندي؟ ڇا مون کي هن کان هيءَ ڳالهه لڪائڻ جو فيصلو ڪرڻ گهرجي ته هو ڪهڙي قسم جي زال جو خواهشمند آهي؟ ۽ هن ننڍڙي مخلوق کان سدائين لاءِ جدائي! هن کي هميشه لاءِ ترڪ ڪري ڇڏڻ، ڇو ته اها نه مرندي، -مون کي يقين آهي ته منهنجا مائٽ هن جو موت گهري رهيا آهن، پر منهنجون دعائون وڌيڪ زور واريون آهن! ۽ هوءَ جيئري رهندي! مان اها ئي دعا گهري رهي آهيان ته هوءَ زندهه هجي.....“

پوءِ هڪ وڌيڪ پرزي تي:-

”فيصلو ٿي ويو! منهنجو ضمير ان وقت کان مون کي ملاوت ڪري رهيو آهي جڏهن منهنجي

مائٺن منهنجي طرف کان ”هاڻو“ چئي ڇڏي. ڇا مون کي هن جو ٿورو به خيال آهي؟ ڇا مون کي هي چوڻ جو حق حاصل آهي ته مان ان ماڻهوءَ مان محبت ڪريان ٿي جنهن تائين منهنجي پهچ ٿي هڪ ڪوڙ جي واسطي سان ٿي هجي؟.... مان هن جي اکهن جو رعب ڪيئن سهي سگهنديس؟ هن جي هنج ۾ مان ڪيئن ماهر کڻي سگهنديس؟ هو مون کي اذيت ڏئي زبردستي منهنجي شادي ڪري رهيا آهن..... هو منهنجي ٻچڙيءَ کي وٺي ويا.... ۽ مان هن کي ڏسڻ لاءِ بي تاب آهيان... خبر ناهي هوءَ ڪٿي آهي؟ هن کي ڇڏڻ ۽ ڇڏائيءَ سان پيڪوڙي لڳائڻ جي خواهش ڪري مان مري رهي آهيان.... هوءَ ڪٿي آهي؟“

”هنن واعدو ڪيو آهي ته جيڪڏهن مان هن سان شاديءَ لاءِ رضامندي وڃان ته ٻچڙيءَ کي ڏسي سگهان ٿي! تنهنجي چمن لاءِ مون کي ڪهڙي قيمت ڏيڻي پئجي رهي آهي؟ بدقسمت ايوان! تون منهنجي لاءِ ڪهڙي قيمت ادا ڪري رهيو آهين.... سوکي ڪهڙيءَ طرح ٺڪيو هيو وڃي...“

آخري ڪاغذ تي جنهن جي پهرين سٽ ڪاليل هئي هن پڙهيو:-

”پاڻي منهنجي شاديءَ جو ڏينهن آهي.... مون کي ائين معلوم ٿي رهيو آهي ڄڻ هي منهنجي ماتم جو ڏينهن هوندو. افسوس! مان ائين محسوس

ڪري رهي آهيان جيئن ڪنهن شي کي هن جي قبر طرف وٺيو پيو وڃي! ۽ مان خود ان کي دفن ڪري رهي آهيان. مان پنهنجي دل جي سڪون کي ڪهي رهي آهيان.... ۽ شايد ابوان جي خوشين کي به.

منهنجو پيءُ ۽ منهنجي ماءُ مون کي چمنڊا آهن ۽ پڪوڙيندا آهن. انهن مان ڪير هڪ لفظ به نٿو ڪڍي، پر انهن جون اکيون گهڻو ڪجهه چئي رهيون آهن. هو منهنجا گهڻا شڪرگذار آهن ته مون پنهنجو پاڻ کي هنن جي حوالي ڪري ڇڏيو، ۽ پاڻ کي وڪڻڻ لاءِ رضامنديءَ جو اظهار ڪري ڇڏيو آهي!

”مان بيان نٿي ڪري سگهان ته ابوان کي ڏسي مون کي ڇا محسوس ٿيندو آهي. هو محبت سان ڀريل خوشيءَ ۾ لڙندي نه ماڻندو آ. ڇو نه مان هن جي ٿيڻ واري آهيان....“

”مصيبتي جي انهن گهڙين ۾ مون وٽ آرام لاءِ هڪئي خيال آهي جنهن لاءِ مان خدا جي شڪر گذار آهيان. اهو هيءُ ته رابرت مري چڪو آهي. هو منهنجي زندگيءَ کان جدا ٿي ويو آهي. منهنجي ۽ ابوان جي وچ ۾ ان جو پاڇو ڪڏهن نه پوندو. ڇو ته هو ڪڏهن به واپس نه ايندو.“

”مان نٿي چئي سگهان ته حياتيءَ ۾ ڪڏهن ڪا اهڙي گهڙي به ايندي، جڏهن مان هي چوڻ جي همت ڪري سگهندس ته مان ابوان سان محبت ڪريان ٿي! مان ان تصور کان ٿي ڊڄان ٿي جڏهن هو مون کان پڇندو ته ڇا مان ساڻس

محبت ڪريان ٿي؟ ۽ شايد سڀاڻي ئي پڇندو....
ها.... سڀاڻي!

”پر هي خيال ته بزدل.... مري چڪو آهي،
منهنجي روح جي ناسور لاءِ ملم جو ڪم ڏيئي
رهيو آهي.“

ايوان رون ڪاغذن جو پڙهڻ پورو ڪري چڪو
هو. هن اطمینان جو سام ڪيو. هن چاهي ڪجهه به پڙهيو هو.
مگر هن حقيقت جي انڪشاف تي نه ننڍڙي ميگدا جو نامعلوم
پيءُ جيئرو نه هو.... ايوان جي سر تان ٻار لهي ويو.
هو ان ماڻهو جيان زور زور سان سام ڪڍي رهيو هو
جو گهري نند ڪرڻ بعد اٿيو هجي! چاهي هو ڪير به هو....
پر هاڻ هو مري چڪو آهي.

ايوان رون ڪاغذن ۽ انهن ننڍن ننڍن پنن کي جي هن
جي سامهون پيا هئا، پرندڙ اکين سان ڏٺو. ميز تي ٿونٿون
ٽيڪي هن پنهنجي مٿي کي هٿن ۾ لڪائي ڇڏيو. هن جو روح
ڪنٺيو ۽ هن جي ڪهڪهي نڙيءَ مان هڪ آه نڪتي. هڪ گهڙيءَ
کان پوءِ هن جو سڄو جسم ڪنڌ هٿ ۽ مٿو ڏڪڻ ڦرڻ لڳا
لڳا ۽ ٿلها ڳوڙها، انهن ڪوٺاڻن ڪاغذن تي ڪري پيا.

کيس هي خبر نه پئي ته هو ڪيتري دير تائين روئندو
رهيو نه ٿي هن هي خيال ڪيو ته هو هڪ تجربڪار مضبوط
ماڻهو هو ۽ ته هن کي حوصلو نه هارڻ گهرجي. هن کي هڪ
خوفائتي ۽ سخت درد جو احساس ٿيو، اهڙو احساس کيس زندگيءَ
۾ هڪ دفعو اڳ ٿيو هو. جڏهن هو نوجوانيءَ جي هڪ لغزش
جو شڪار ٿيڻ ڪري گهر مان ڪڍيو ويو هو، ليڪن ان وقت
هو نوجوان هو ۽ سڄي ڪائنات جي پکيڙ هن جي سامهون هئي.
جيتوڻيڪ ان غلطيءَ جي تلافِي ناممڪن هئي پر ان وقت هو
مابوسيءَ جي هيٺاهينءَ ۾ هڪ روشن آندي جي جهلڪ ڏسي

رہيو هو. پر هاڻ هن لاء ڇا باقي وڃي بچيو هو؟ هو هيٺ ٿي انهيءَ مستقبل ۾ گذاري رهيو هو، جنهن جي اڀيد هن کي ان وقت هئي. هو پنهنجي زندگيءَ جي اوج تي هو. ان کان اڳتي وڌڻ ناممڪن هو. هن جي زندگي محدود ٿي چڪي هئي. هاڻ هن جي ملازمت ۽ گهريلو زندگيءَ ۾ ڪنهن واڌاري جو امڪان نه هو. هو انهن ٻنهي جي آخري منزل تي هو. آفيس ۾ هو وڏو آفيسر هو. ۽ هن جي شادي به ٿي چڪي هئي، هي هن جي زندگيءَ جو آخري دور هو ۽ ٿي سگهيو ٿي نه هي دور ڏهه ويهه سال اڃان جاري رهي. مگر ان ۾ ڪنهن تبديليءَ جو امڪان نه هو، هو پوڙهو ٿي هڪ نه هڪ ڏينهن رٽائر ٿي ويندو. سواءِ ان جي ٻيو ڪو مستقبل نه هوس. هو پنهنجي زندگيءَ جي عملي ڇڪر مان واقف هو ۽ هاڻي جڏهن ته هو ڪناري تي پهچڻ وارو هو، ته هي واقعو هن جي ماضيءَ ۽ مستقبل کي زهريلو ڪرڻ لاءِ ظاهر ٿيو هو.

ايوان رون دير ٽائين روئندو رهيو، ايستائين جو هن جي ڳوڙهن جو چشمو سڪي ويو. صرف هن جي ٽڙپ ۽ بي آراسي دلي ڏک جو اظهار ڪري رهي هئي. پر هيءَ ٽڙپ به گهٽ ٿيندي وئي. پوءِ ڪڏهن ڪڏهن هن هڪ آه پئي ڀري ۽ ان کان پوءِ خاموش ٿي وئي.

هو پنهنجي مٿي کي هٿ جو سهارو ڏيئي ڪجهه وقت ويٺو رهيو. هن ڳالهه جو اندازو نه ٿي سگهيو ته ڳوڙهن هن جي غم جو بار ڪيترو هلڪو ڪيو هو. جڏهن هن ڪنڌ مٿي ڪيو هن جا ڳوڙها بند ٿي چڪا هئا. صرف هن جون اکيون ڪنهن حد تائين ڳاڙهيون ۽ سڄيون پيون هيون. هن جو منهن ٺيڪ هو. طوفان گذري چڪو هو ۽ هو، ڇڻ پنهنجو پاڻ کي انهيءَ نه مٽجڻ واريءَ زبردست تقدير جي حوالي ڪري چڪو هو. هن کيسي مان رومال ڪڍي پنهنجون اکيون آڳهيون.

پوءِ هن خاموشيءَ سان خطن، ڪاغذن، تصويرن ۽ ننڍين ننڍين شين کي ڀيٽڙيءَ ۾ ترتيب سان رکي ڇڏيو ته جيئن ڪنهن نموني انهن جو ڌارين هٿن سان ڇهيل هجڻ ظاهر نه ٿئي. جڏهن هن ننڍڙيءَ ميگڊا جو نڀاڳو خط کنيو، جنهن هن کي پنهنجي زردگيءَ جي تمام ڪوڙين گهڙين سان همڪنار ڪيو هو، ته هن انهن ننڍڙن ڏڪارن هٿن سان لکيل سٿن تي هڪ دفعو وري نظر ڊوڙائي. هاڻ هو ان بابت وڌيڪ سوچ ويچار ڪري سگهيو ٿي. افسوس ته هن ننڍڙيءَ دل هن مهل تائين ڪيتري نه مصيبت سٺي هوندي، پر هن جي زال ان وقت کان، جڏهن هن ان سان شادي ڪئي ۽ پنهنجي ڌيءَ کان جدا ڪئي وئي، هن مهل تائين ڪيترو نه ڏک سٺو هوندو. ڏينهن-مهينا-سال... ڏهه ڊگها سال...! هن نازڪ عورت پنهنجو پاڻ تي قبضو ڪرڻ ۽ جدائي سهڻ ۾ ڪيتريءَ نه همت جو ثبوت ڏنو هو. يا کيس ڪنهن اميد جو سهارو هو؟ هي اميد ڪهڙي هئي؟

ادوان هنن اکرن تي اچي بيهي رهيو:-

”پياري! امان! هڪ دفعو وري اچ منهنجي جنم ڏينهن،

سينٽ پيٽر يا سينٽ پال جي ڏينهن اچ.“



ميگدا هن جي هيءَ خواهش پوري ڪري ڇڏي هئي.
 هن کي وٺي هڪ هفتو ٿي ويو هو ۽ اڄ سينٽ پيٽريا سينٽ پال
 جو ڏينهن هو. هن وقت جڏهن ته هن جو خوف وارو راز هن
 جي مڙس کي معلوم ٿي ويو هو، ڪنهن ڏوراهين جڳهه
 تي هڪ ننڍڙو ٻار پنهنجي ماءُ جي پاڪر ۾ خوشيءَ سان کلي
 رهيو هوندو ۽ هن جي زال پنهنجي امعصوم ڌيءَ جي موجودگيءَ
 ۾ خوش ٿي رهي هوندي. هن جي هزارين سوالن چمندي هوندي—
 سڄي سال لاه چمي رهي هوندي...؟ پر هن محبت ۽ پيار جي
 اظهار جي وچ ۾ گهڙيال بي رحميءَ سان ٽڪ ٽڪ ڪندو رهندو.
 ڏينهن لڙي ويندو ۽ ميگدا پنهنجي ڌيءَ کي پاڪر ۾ گهڙي کان
 گهڙو پڪوڙيندي، ان ڪڪڙيءَ کي، جنهن کان هن کي ڪجهه
 ڪلاڪن کان پوءِ پوري سال جي لاه جدا ٿيڻو آهي، اگر اهڙي
 وقت ۾ کيس پنهنجي مڙس جو خيال اچي به ته، اهو ڪيترو
 نه، اٿوئندڙ هوندو هن کي هر حالت ۾ موٽي اچڻو آهي ۽ واپس
 اچي پنهنجي زخمي احساسن بابت هوءَ هڪ لفظ به نه چئي سگهندي
 هن جي دل، هڪ وڌيڪ ڊگهي جدائي جي خيال کان چور چور
 ٿي ويندي، مگر هن کي شڪايت جي اجازت نه هوندي. هن
 کي پنهنجيءَ پوري طاقت سان، پنهنجو پاڻ تي قبضو ڪرڻو
 هوندو، ته جيئن سندس مڙس کي ڪو شڪ نه پوي، جڏهن هو
 کيس پاڪر ۾ وٺي، هن جو منهن چمندو ته هن (ميگدا) جا
 خيال ڪٿي هوندا؟ هر اهو پيار، جو هن زال کان حاصل ڪيو،

هن جي پڇڙيءَ لاءِ هو. جڏهن هو پنهنجي ٻانهن هن جي گلي ۾ وجهندي هئي ته غالباً هو پنهنجي ڏيءَ بابت سوچيندي هوندي ۽ شايد هو پنهنجي راز ظاهر ٿيڻ تي پنهنجي محبت ۽ خيال سان معافي وٺڻ جي اميد رکندي هوندي. ڇا هو ان گهڙي کان ڇندي هئي؟ هڪ ئي هڪ کيس ٻپ ٿيندو هوندو.

ايوان رون جي دل حد کان وڌيڪ رحم جي جذبي سان ڀرجي وئي. کيس هن ڳالهه جو ذرو به شڪ نه هو ته کيس فريب ڏنو ويو آهي. پر کيس حد کان وڌيڪ ڏک هن ڳالهه جو هو ته انهن ٻنهي رازن ۾ هن کي خود ڇو نه شامل ڪيو ويو هو. هن آهستي ڪري اهو خط نه ڪري ٻين شين سان گڏ پيٽڙي ۾ رکيو ۽ ان کي ميگدا جي ڪمري ۾ کلي ويو. هن پوري خيال سان پيٽڙيءَ کي خاني ۾ رکي ڪلف سان بند ڪري ڇڏيو ته جيئن ميگدا کي اهو محسوس نه ٿئي ته ڪو سندس بي احتياطيءَ، ڪنهن جي دل ۾ ان کي کولڻ جو خيال پيدا ڪيو هو.

جڏهن هو ڪمري مان ٻاهر هئي آيو ته اوچتو هن جي نظر آرسيءَ تي پئجي وئي. آئيني ۾ کيس پنهنجون سڃيل اکيون نظر آيون. هو ٽڪڙو پنهنجي ڪمري ۾ ويو. ٿانءَ ۾ خوشبوءِ وارو پاڻي ملائي هن اسفنج سان منهن صاف ۽ خشڪ ڪيو. ان کان پوءِ هن پنهنجن وڪريل وارن کي برش ڪيو ۽ سڪون سان ڪپڙا مٽايا. وڏا ۽ خالي ڪمرا اداس نظر اچي رهيا هئا. هن محسوس ڪيو ته کيس هتان کان تازي هوا ۾ اهڙي هنڌ پڇي وڃڻ گهرجي، جتي ڪنهن جي ملڻ جو امڪان نه هجي. هو ڪنهن دوست سان ملڻ جو تصور به ذهن ۾ نٿي آڻي سگهيو. کيس اڪيلائي ڪپندي هئي، سوچڻ، ۽ ان مسئلي کي حل ڪري ارادي کي هڪو ڪرڻ جي لاءِ. هن پنهنجي زال جي ڪمري کي ڪلف سان بند ڪري ڇاهيءَ کي کيسي ۾ وجهي ڇڏيو.

جيئن هن جو ملازم هن جي غير حاضريءَ ۾ ان راز جي جستجو نه ڪري. هو ڪيترو نه خوش هو، جو اڪيلائيءَ جي گهڙي آيس ملي وئي هئي. هن نوڪرياڻي کي سرڪس ڏسڻ جي اجازت ڏيئي ڇڏي هئي. ڪنهن هن کي پريشان نه ڪيو هو. ڪنهن کي خبر نه هئي ته ڪهڙو حادثو پيش اچي چڪو هو.

هو آرام سان ڏاکڻ تان لهي آيو. هن جا خيال هڪ عجيب چڪر ۾ هئا. بائيبل جي شڪلين واري ايڊيشن مان هن کي دور جي هڪ شڪل ياد آئي! هن ۾ حضرت آدم جو بهشت مان نڪرڻ ظاهر ڪيو ويو هو. کيس پنهنجي گهر مان نڪرندي به بهشت مان ڪڍي ڇڏڻ جي برابر نظر آيو. روزانو هر پنهنجي محبوب ميگدا سان ملڻ لاءِ هن بهشت ۾ ڀڙندو ايندو رهندو هو. هو ميگدا جو ايندڙ ڏينهن تي موٽڻ جو خيال ڪري ڏسڻ لڳو. هو هن مان ڪيئن ملندو؟ ڇا هن کي پنهنجي پٽ تي ايترو ضابطو هوندو جو ميگدا کي هي معلوم نه ٿي سگهي، ته هن جي مڙس کي اهو راز معلوم ٿي چڪو آهي؟ جنهن کي هن مهل تائين لڪايو ويٺي هئي ۽ شايد هميشه لڪائڻ جو ارادو رکندي هئي!

اگر ميگدا هي راز سمجهي وئي ته هنن جا آئنده لاڳاپا ڪهڙي قسم جا هوندا؟

جي هو اڄ پنهنجي دوستن جي ملڻ کان بچي سگهي! ڪاش هو سڄي دنيا لاءِ اٽواف هجي! هو پراڳ جي هڪ اهڙي حصي ۾ ويو، جتي اڳي ڪڏهن به نه ويو هو ۽ منڊيويا جي ڪپر جي بي ڍنگي پراڻي واهن جي گهٽين ۽ ننڍي پل تان لنگهيو. هي هڪ وڏو ڏينهن هو. سڀ ماڻهو جي هلي سگهيا ٿي آباديءَ کان ٻاهر نڪري چڪا هئا. اهو ان کي صرف هڪ اڌ غير واقف مليو. هي جاءِ ذري گهٽ ويران هئي. هو پٿر جي پل تان درياءَ ٽپي برسڪا ڏانهن هڪ گهٽيءَ ۾ مڙي ويو.

ليڪن اتي ٻيهر هئي. ان ڪري هو وڃين رستي سان هلي ٻاهر
پوڪن ۾ نڪري ويو.

اتي پهچي هن کي ڪجهه آڻت آيو. هر غم جي احساس
هن جي پٿر نه ڇڏي، کيس پنهنجي شاديءَ جي ڏينهن ۾ پنهنجي
شادي ڪيل زندگي جو خيال آيو. بي ترتيب خيال هن جي
ذهن ۾ ڦرندا رهيا. هن پنهنجي اڪيلائيءَ واري زماني کي ياد
ڪيو.... اهو ڪير ماڻهو هو جنهن پهريون دفعو ميگدا جي
دل، پوري دل کڻي ورتي هئي. ايسٽائين جو خود ميگدا کي ٻر؟
ننڍڙيءَ ميگدا جو اهو مرحوم ٻيءَ ڪير هو؟ هي سڀ ڪجهه
ڪڏهن ٿيو هو؟.... ۽ هڪ دفعو وري هن اندر مان اهڙو ڪنڌڙ
ڳوڙهن کي محسوس ڪيو. ۽ ان بي انداز ڏک کي به چڻ
نه هن جي تمام پياري شي وڃائجي وئي هجي. ليڪن ان
وقت ميگدا هن جي نه هئي. هن کي اهي گهڙيون ياد آيون
جڏهن کيس بي اولاد هئڻ جو تمام گهڻو احساس ٿيندو هو. جڏهن
هن پنهنجي دوستن جي ٻارن ۽ ڇڻن ۽ انهن جي خوشيءَ کي حسرت
وارين اکين سان ڏسندو هو. ۽ جڏهن هو.... انهن جي ٻارن سان
کيڏندو ڪندو هو. اهڙن موقعن تي ميگدا جي خاصوشيءَ سان
ڪجهه ظاهر ڪندڙ اکين جو مطلب هاڻ هو سمجهي ويو هو
جي هن کي لڳاتار پريشان ڪنديون رهنديون هيون. ڪاش هي
منهنجو ٻار هجي. هوءَ ضرور اهوئي سوچيندي هوندي. ها هو
ضرور پنهنجيءَ ان ٻچڙيءَ بابت ئي سوچيندي هوندي. جيڪا
ان ڏٺل ۾ هڪ ان ڏٺل جي حيثيت ۾ لڪائي وئي هئي. ماءُ
ٻيءَ جي محبت کان محروم هيءَ ٻارڙي، جنهن کي سالن جا
سال ماءُ جي مامتاڪان به محروم ڪيو ويو هو. جنهن جي کيس
بي حد ضرورت هئي. هن جي نظرن جو اهوئي مطلب هو.
هڪ ئي هڪ اهوئي!

— جڏهن ايوان هن ٻارن سان پيار ڪندو هو. ميگدا جا

خيال پنهنجيءَ سڀ لڪل قدرتي مامتا سان گڏ پنهنجي ٻارڙيءَ
 ط-رف ڊوڙي ويندا هئا، جنهن کي پنهنجي ڪرڻ جي هوءَ
 همت نه ڪري سگهندي هئي. جنهن تي هوءَ فخر نه ڪري
 سگهندي هئي. جنهن کي هوءَ دنيا جي اڳيان نه پيار ڪري
 سگهي ٿي، نه ڪپڙا ٻارائي سگهي ٿي، نه ئي اسڪول وٺي وڃي
 سگهي ٿي، نه ئي رات جو پيار سان سمهاري سگهي ٿي ۽ نه ئي
 کيس هي خوشي نصيب هئي ته هن جي لاءِ ڪو حيران ڪندڙ
 رانديڪو تيار ڪري خوشيءَ مان بهڪندڙ ننڍڙي چھري کي
 ڏسڻ جي خوشي حاصل ڪري سگهي. ٻارڙيءَ کي انهن سڀني
 خوشين کان محروم ڪيو ويو هو ۽ ان سان گڏ خود هن کي
 برا ڪيتري نه ڊگهي سزا هئي هن لاءِ! هوءَ هڪ اهڙيءَ ٻارڙيءَ
 جي ماءُ هئي جنهن کي هوءَ پنهنجي گهر نٿي آڻي سگهي. هن
 محسوس ڪيو ته ميڪڊا کي صحيح معنيٰ ۾ هن هينئر سڃاتو
 آهي ۽ پنهنجن سڀني ڪوڙن جذبن جي باوجود هن آه ڀريندي
 چيو: ويچاري ميڪڊا!.... ميڪڊا جي هڪ ٻارڙي هئي. هن جا خيال
 هڪدم هتي اچي پيهي رهيا. ”هوءَ حقيقت ۾ بي اولاد نه
 هئي!“

ايوان رون پنهنجي ٽوٻي لائي، منهن تان پگهر اگهيو ۽
 ساهون وارين سائين ٻوڪن تي نظر ڊوڙائي. کيس خبر نه هئي ته
 هو ڇا ڏسي رهيو هو. هو پنهنجي اندر ۾ ڏسي رهيو هو.

سندن بي اولاد هئڻ واريون سڀ اداس گهڙيون، هن جي
 روح ساهون اچي ويون. کيس ياد آيو ته ڪهڙي نموني هن
 پنهنجي بي اولادي جو سبب معلوم ڪرڻ جي ڪوشش ڪئي هئي
 ۽ ڪيتري اذيت سئي هئي. ۽ هن جي زال هڪ ٻارڙيءَ جي
 ماءُ هئي.... ماءُ هئي!

هو تڏهون آهون ڀريندي پيو رهيو.

جيڪڏهن ميڪڊا هن جا خيال سمجهي وٺندي هئي، ته هن جي دل تي ڇا گذرندي هوندي؟ ڇا هو سمجهندي هئي ته ايوان بي اولاديءَ لاءِ ٽوهي ميڪڊا کي سمجهندو هو؟ ۽ کيس هي الزام خاصوشيءَ سان سهڻو ٻوندو هو.

هو شرم ۾ ٻڏي ويو. هو هينئر محسوس ڪري رهيو هو ته سندن ملاقات واري ايندڙ گهڙي ڪيتري نه ڏکي هوندي. ايوان روت ٻنيءَ جي پاسي سان وري هلڻ لڳو. هيءُ پرواهه نه ڪندي ته هو ڪاڏي وڃي رهيو آهي. هو پنهنجن خيالن جي وٽندڙ يادن کان لڪڻ جو رستو ڳولي رهيو هو. هن گهڙين ۽ ڪلاڪن کي نه ڳڻيو، کيس هي خبر نه هئي ته هو ڪيتري دير کان بيڪارگهه رهيو هو. جڏهن ته ٻڌندڙ سچ کيس رات جي اچڻ جو ٻڌائي ڇڏيو.

هو تڪڙ ۾ ٻراڳ ڏانهن مڙيو. هي سوچڻ کان سواءِ، ته هو ڪهڙي رستي تي وڃي رهيو هو. نه وري هن رستي جي ڪنهن طرف ڌيان ڏنو. بيلوي ڊير کان هو فرانسس جوزف پل ٽپڻ لاءِ مڙيو.

سوڙهيءَ ايلزبيٿ بازار ۾ پهچڻ کان اڳ، هن ۾ روزمره جي زندگيءَ جو احساس پيدا نه ٿيو. کيس وڏن گهرن جي ڳاڙهي کان ٻاهر درين وارين ٻن قطارن کي ڏسي خيال آيو: هي هڪ وڏي شهر جو ننڍو حصو آهي، ان جي باوجود انهن درين ۽ ڪمرن جي پويان، شاندار مغلن جي چٽين، بالن ۽ پوين رستن جي هيٺان حقير انسانن جو ڪيترو وڏو ميڙ آهي. زندگيءَ جا ڪيترا افسانا، گجهارنون ۽ جذبا بلڪل آهن. ۽ جڏهن هي تڙپندڙ روح ٻاهر گهٽين ۾ نڪرندا آهن ته هو اهو سڀ ڪجهه لڪائي ڇڏيندا آهن جيڪو انهن جي دلين تي گذرندو رهي ٿو. هو هن خيال کان ڊڄي ويو ته ڪير هن جي منهن سان هي اندازو نه لڳائي وٺي ته هو ڪيترو ڏڪارو، مظلوم ۽ مايوس

هو. نه صرف هن جي ذات کي ئي هن واقعي بابت ڪجهه خبر هئڻ گهرجي، جيئن ڪوبه خاموشيءَ سان هن طرف رحم ڀرين نظرن سان ڏسي اهو نه سوچي، ته ويڇاري ايوان کي ڇا ٿي ويو آهي. ايوان پنهنجي واسڪوٽ کي چڪي درست ڪيو. وڻج ڏٺي ڪيسي ۾ سگريٽ ڦولهيو ۽ آرام سان ان سگريٽ کي ڊڪائي، جوزف اسڪوائر ڏانهن ائين وڌڻ لڳو، ڇوڪر دنيا ۾ ڪيس ڪابه تڪليف نه هئي.

سوڙهي ايلزبيٿ بازار ۾ زندگي هڪ نديءَ وانگر روان هئي. پر جوزف اسڪوائر ۾ زندگي سمنڊ جيان لهرون هڻي رهي هئي. گهمڻ گهمڻ وارا سڀ ماڻهو هتان کان ٿي جدا طرفن ۾ ورهائجي ويا ٿي. ٿرامون گڙ گڙ ڪندڙ ڪنڊيون رستي جي پٿرن کي ڏوڏينديون وڃي رهيون هيون. هو گهمڻي قدر پنهنجون سڀ پريشانينون وساري، ٿرامن تي لوڻ ڪندڙ عجور کي ڏسڻ لڳو. ويهڻ يا گهٽ ۾ گهٽ بيٺن جي جڳهه حاصل ڪرڻ لاءِ ڏند چڪ ڏيڻ وارا هي انسان ڪيس ڇريا نظر اچي رهيا هئا. هو نوننيون هڻي پاڻ لاءِ جاءِ حاصل ڪري رهيا هئا ۽ ٻين کي ٿيلها ڏيئي، انهن جي جڳهه پاڻ حاصل ڪرڻ جي ڪوشش ڪري رهيا هئا. ۽ ڪجهه جي اک ۾ سوار ٿي چڪا هئا، بدحواس ٿي ٻيهر لهڻ جي ڪوشش ڪري رهيا هئا. انهن جون ٽوپيون ستن تان ڪريو ٿي پيون. ڪن پنهنجن ڪپڙن کي هٿن سان قابو ڪيو هو ته هڪن جي ڪپڙن جا بخيا اڏڙي رهيا هئا يا ڦاٽي رهيا هئا.

هن مان هنن جو ڪهڙو مطلب آهي؟ رون سوچيو آخر هيءُ وحشين جهڙي جدوجهد ڇا لاءِ؟

شمع دان ٻرڻ شروع ٿي ويا، پهريون، ٻيو، ٽيون، ايوان رون شمع دانن ٻارڻ واري کي غور سان ڏسڻ لڳو جيڪو ان وحشين واري گوڙگهمسان کان بي نياز ڪنڊ جهڪايو، ترتيب ماني هڪ

ٽنهي کان ٻئي ٽنهي نائين وڃي رهيو هو. هڪ ڦڪي رنگ جي لپال جي گاڏي کڙڪڙ ڪندي لنگهي.

شهر جا سڀئي خطن جا دڀا هيٺر پنهنجو سرمايو هن گاڏي جي حوالي ڪري ڇڏيندا. بورڙوا ماڻهو پنهنجن زالن سان سير ڪري واپس اچي رهيا هئا. عورتون وڏن ٻارن جون آڱريون جهليو پئي آهن ۽ ننڍن ٻارن کي مردن کنيو هو. باءِ وسائڻ وارن جو هڪڙو دستو ڀرسان وڃي رهيو هو. گشتي پوليس وارا پهرو مٽائي رهيا هئا.

ايوان محسوس ڪيو ته هن گوڙ گهمسان، چرهر، ۽ رش ۾ هن جي لاه ڪا سڪون واري شيءِ موجود هئي. آهستي آهستي هو مطمئن ٿي ويو، هن جا حواس، جي انهيءَ صدمي سبب ڊهجي ويا هئا، هاڻ اڀرڻ لڳا ۽ ٻيون شيون انهن تي اثر انداز ٿيڻ لڳيون. هن پنهنجي ٽوپي کي جيڪا پوئتي سرڪي وئي هئي، درست ڪيو ۽ قدم ڄماڻي هلڻ لڳو.

مون کي في الحال، گهٽ ۾ گهٽ اڄ رات جي لاه هي سڀ ڪجهه وساري ڇڏڻ گهرجي.

هن پنهنجي خيالن جي رخ ڦيرائڻ جي لاه هڪ هوڻل ۾ پنهنجي دوستن جي پارٽيءَ ۾ شامل ٿيڻ جو فيصلو ڪيو هن کي بهرحال، ڪنهن به شيءِ مثني بابت سوچڻ گهرجي. هو ڪافي ذهني پيڙا سهي چڪو آهي، هن شراب جو ڪپل مقدار پيئڻ جو فيصلو ڪيو. اڪثر ماڻهو پنهنجي تڪليفن جو علاج شراب ۾ کوليندا آهن، هو به ان مان فيضياب ٿيندو. کيس خالي گهر ۾ اڪيلي رهڻ کان پاسو ڪرڻ گهرجي، نه ته هن جو سامهه گهٽجي ويندو. هن هوڻل ڏانهن هلڻ شروع ڪيو جتي هن کي دوستن جي ملڻ جو يقين هو.

ايوان انهن ماڻهن مان هو جيڪي سولائيءَ سان مخمور نه ٿيندا آهن. هن جي مضبوط ارادي جي قوت هميشه شراب جي

نشي تي قبضو رکندي هئي، ۽ هن پنهنجي اندازي کان وڌيڪ پيئڻ جو خيال به نه ڪيو، پر پوءِ به شراب کيس فرحت ڏني. هن چرچن پوڳن کي ٻڌو ۽ پنهنجو پاڻ کي انهن چرچن گهڻن ۾ حصي وٺڻ تي مجبور ڪيو، هن ڪجهه ڪلاڪ انهن چاڙي هٿنڙ دوستن سان گڏ گذاريا ۽ پنهنجي زال بابت دوستن جي ڳالهين کي تقريباً خوشدليءَ سان ٻڌندو رهيو. اڌ رات کان پوءِ گهر موٽي آيو. نوڪرياڻي پنهنجي سمهڻ واري جڳهه ۾ رڌڻي جي ڀرسان کونگهرا هڻي رهي هئي. ايوان آهستيگي سان دروازي کي اندران ڪلف لڳايو ۽ ڊپل پيرن سان هال مان لنگهي ويو. ميز تي پيل هن کي زال جو خط ڏسڻ ۾ آيو جنهن ۾ هن کيس ان گاڏيءَ کان آگاهه ڪيو هوندو جنهن ۾ هوءَ اچي رهي هئي. هن پنهنجي خواب گاهه جون بيمون هاريون ۽ ڪتاب هٿ ۾ ڪري هنڌ تي لهي پيو. ليڪن هن اڃان ڪجهه ستون ڏي پڙهيو. هن جو هٿ ۽ ڪتاب هنڌ تي ڪري پيا ۽ هو ڀٽ تي ٽنگيل پنهنجي زال جي تصوير ڏانهن ڏسڻ لڳو اٽڪل هڪ ڪلاڪ تائين هو خاموشيءَ سان ليٽندي اڪيون کپائي ان خوبصورت چهري کي ڏسندو رهيو، جو کيس بي حد پيارو هو. هو پنهنجي جذبن تي قبضو ڪري هڪ ارادو قائم ڪري رهيو هو. وقتي طور تي هن جا چپ هي لفظ چوندي چريا ”ائين ئي ٿيندو!“ شايد هي لفظ خود کيس به مشڪل سان ٻڌڻ ۾ آيا هجن. غير شعوري طور تي هو پنهنجي خيالن جي زنجير جي آخري ڪڙي کڻي رهيو هو، جا شايد هن مسئلي جو حل ٿي سگهي ٿي. جنهن کان پوءِ هو هنڌ تي اٿي ويهي رهيو ۽ سماوار هاريون ٻئي بيمون وسائي ڇڏيائين. جڏهن هو ٻيو دفعو هنڌ تي ليٽيو ته هن پنهنجو پاڻ کي بهتر سمجهندي ننڍي آواز ۾ چيو ”ميگدا....“

ميگدا رڻ پنهنجي مڙس کي اطلاع ڏي

آخري ڏينهن ٺهريءَ واريءَ گاڏيءَ ۾ ايندي. ايوان هن خيال کان، ته ان ڏينهن جو آخري حصو يا اٽڪل شام ئي هوندي، خوش هو، ۽ هن وٽ پنهنجي دماغ کي ترتيب ڏيڻ جي لاءِ پورو ڏينهن هوندو.

گذريل رات هوٽل کان واپس اچڻ مهل هو ميگدا جي خط جو منتظر هو. هن کي پنهنجي منتشر خيالن کي ترتيب ڏيڻ ۾ توقع کان بگهٽ وقت لڳو، جيتوڻيڪ هو گذريل رات غير معمولي طور تي دير ڪري گهر آيو هو ۽ پوءِ ڪافي دير تائين سمهي نه سگهيو هو، صبح ساڻ هن جي ننڊ ڦٽي وئي هئي ۽ هو جلدي اٿي پيو هو. هو فڪر مند هو پر ٺيڪ هو. هن جي شڪل مان ڪلهوڪيءَ پرڻائيءَ جا اڇڻا اڻلپ هئا. طوفان گذري چڪو هو. ايوان جو ارادو مضبوط هو.

هي ارادو ڪهڙو هو؟ ڇا هو پنهنجي زال کي جدا ڪري رهيو هو؟ يا کيس پنهنجي ۽ پنهنجي ٻچڙيءَ جي لاءِ تاعيانو خرچ وٺي جدا ٿيڻ جي صلاح ڏيڻ جو هو؟ هي خيال هن جي ذهن ۾ پيدا ٿيو به هو، ليڪن جلدي ڪڍي ڇڏيو هئائين. هن محسوس ڪيو ته هو پنهنجي اڳواڻي سخت همت جي نلاني اهڙي نموني نٿو ڪري سگهي. کيس پنهنجي زال کي عدالت ۾ وٺي وڃي سزا ڏيڻ به نٿي سونهيون. هو هڪ معزز ماڻهو هو ۽ بدناميءَ واري هيءَ حالت، هن لاءِ سهڻن کان مٿي ٿيندي ليڪن هن کان سواءِ هو سختيءَ واري رويي سان ڇا حاصل ڪندو؟ ڇا هي سڀ ڪجهه هن جي مستقبل کي مڪمل طور تي تباهه ڪرڻ جو سبب نه ٿي ٿيندو؟ ڇا هي گهالهه ٿيڻ جو ڪي آهي، ته ميگدا کان اها گهڙي، جا هن جي ٻارڙيءَ کي هن جي ڀرسان آڻي، هن کان هن جو مڙس ۽ گهر ڪسي وٺندي؟ ۽ اگر هو انهي مقدر کي، ڪابه شڪايت ڪرڻ کان سواءِ برداشت ڪري ته ڇا هو خود، ذهن سالن جي ان ڊگهي رفاقت کان پوءِ اڪيلو

زندہ رهي سگهندو، خاص ڪري جڏهن ته هو کيس اڄ به ائين ئي چامي ٿو جيئن ان پهرين ڏينهن کان کيس پنهنجي گهر-ر آڻڻ پئي چاهيو؟ نه، ڪلهه کان هن جي محبت، اهڙي جذبي جي شدت اختيار ڪري ورتي هئي، جنهن ۾ درد به شامل هو۔ جڏهن کيس خبر پئي ته هڪ پارڙي هن جي رقيب آهي، ته هو ان خوف کان ڏڪڻ لڳو ته ڇا ميگيا جي دل ۾ هن جي لاءِ هڪا جڳهه آهي؟

ايوانرون جي پريشاني ختم ٿي چڪي هئي ۽ هو مطمئن نظر پئي آيو. هن جلدي ڪپڙا هٽائڻ، نيرن ڪٽي ۽ نوڪريائيءَ کي هن جي مالڪيائيءَ جي واپسي جي وقت کان آگاهه ڪيو ۽ اهو پڻ ته کيس هن جي لاءِ ڇا پڄاڻو آهي! ان کان پوءِ هن سڪريٽ ڊڪايو ۽ گهران روانو ٿيو.

آفيس وڃڻ ۾ اڃا ڪافي وقت هو. ان ڪري هن سير ڪرڻ جو فيصلو ڪيو. اسيد ته جون جي آخري گرم صبح، واري هي بي مقصد چهل قدمي، سندس ڪلهوڪي ارادي کي ويتر مضبوط ڪندي، هو تازي هوا کائيندو، پنهنجي روزانه فرضن جي پورائي جي سلسلي ۾ جدا طرفن ڏانهن ويندڙ خوش وخورم ماڻهن جي چهرن کي، جيڪي شايد ڪلهوڪن ڇڏيلن فرضن کي پنهنجي اندروني ڪشمڪش ۾ اڪائي، وري مڪمل ڪرڻ ۾ پرعزم هئا، ڏسندو رهيو.

هو چوڪرين جي هاءِ اسڪول جي ڀرسان لنگهيو. تقريباً ائين وڳي جو وقت هو، ٻار اسڪول ڏانهن ڊوڙندا وڃي رهيا هئا. انهن مان گهڻا نوڪر، وڏي پيٽ يا ماءُ جي سنڀال ۾ هئا. ايوان هڪ هنڌان پهتي، ماڻرن کي پنهنجي مٿين ٻچڙين کان موڪلائيندي ڏسندو رهيو. هو انهن تي ٺوڙي انهن کي هدايتون ڏيئي رهيو هو. پوءِ انهن جو منهن پيار مان چمي انهن کي ان وقت تائين ڏسندو رهيو ٿي، جيستائين هو اسڪول جي در ۽

انگڙ ونگڙ رستن ۾ غائب ٿي ٿي ويون. هن جي ميگڊا به اهوئي
ڪجهه ڪري ها. کيس خبر هئي ته هوءَ به ٻارڙيءَ کي ان
مهل نائين نه ڇڏي ها جيستائين کيس ٻارڙيءَ جي غائب ٿيڻ
جي پڪ نه ٿئي ها. جڏهن هي خيال هن جي دماغ مان بجلي
جي تهڙيءَ سان لنگهيو، ته هن جي چاهي تي هلڪي مرڪ پيدا
ٿي. ٻارن جي اچڻ جو سلسلو گهٽ ٿيندو ويو ايستائين جو
هو سڀئي اسڪول جي عمارت ۾ گم ٿي ويا، فقط ڊهر سان اچڻ
وارا ڪجهه ٻار پهرين سبق جي ختم ٿي وڃڻ جي خيال ڪري
ڊوڙندا اچي رهيا هئا، آخرڪار اها جڳهه سڃي ٿي وئي.

ان ڏينهن، وقت هن جي لاه ڏاڍو مست رفتار هو. زال
جي واپسي جي انتظار جو وقت مشڪل سان گذري رهيو هو.
ڪجهه اهڙن دوستن سان گڏ ماني کائڻ جي لاه صوفي آئيلينڊ
جي طرف ويو، جن جا ڪٽنب اک ۾ ٿي پهرائيءَ ۾ هئا.

”ڇا اڃا نائين اڪيلوئي آهين؟ انهن مان ڪن پڇيو-
”فقط اڄ رات نائين“ هن مشڪندي جواب ڏنو- ”منهنجي
زال اڄ شام پنهنجي مائٽن مان اچي ويندي، جنهن کان پوءِ
ڪجهه ڏينهن ۾ اسين ڪٿي موڪل ملهائڻ هليا وينداسين. ان سان
جون بئڪون سفر جي لاءِ تيار ٿي هن“

ڊائريڪٽر صاحب نوهان ڪٿي وڃڻ جو ارادو ڪيو آهي؟
”شايد هلي- گولينڊ ويندي، برلن ۽ هيمبرگ به وڃون
با ٿيويمو ندي جهڙي ڪنهن خاموش ڪناري واري جاءِ تي،
يا ڪنهن ٻئي طرف ميونخ، سالسبرگ ۽ الپائين ليڪ ڏانهن وڃڻ
ٿئي. مان اڃا نائين ڪو فيصلو نه ڪري سگهيو آهيان، ڏسندس
ته زال ڪهڙي تجويز ڏئي ٿي.“

ماني کائيندي رون جي طبيعت راس نه هئي، ان ڪري
کائڻ کان پوءِ هو جلدئي روانو ٿي ويو، شايد هو گاڏي نڪري
وڃڻ جي خيال کان ڊچي رهيو هو. ڪاريءَ ڪافيءَ جو پيالو

ٺڙيءَ ۾ اوني ٽڪڙو گهر پهچي ويو. هن پنهنجي زال جي ڪمري ۽ کاڌي جي ڪمري جون دريون کولي ڇڏيون ته جيئن هو انهن ڪمرن ۾ پوست محسوس نه ڪري. هن سمهڻ جي ڪمرن ۾ تازن گلنار ۽ گلاب جي گلن جو هڪ گلستو، جو هن وات تان خريد ڪيو هو، رکي ڇڏيو. زال جي ڪمري کي ڪلف سان بند ڪيائين ۽ نوڪريائيءَ کي ستين وڳي کاڌي تيار ڪرڻ لاءِ حڪم ڏئي آفيس ڏانهن گهمندو ڦرندو، هليو ويو. جيتوڻيڪ اڃا آفيس جو وقت نه ٿيو هو. ڇڻ هو وقت جي رفتار کي تيز ڪرڻ چاهيندو هجي. هو پاڻ کي مشڪل سان ضابطي ۾ رکي رهيو هو.

پر جيئن جيئن ڇهين وڳي جي گهڙي ۽ ان سان گڏ زال جو اچڻ ويجهو اچي رهيو هو، هو بي آرام کان بي آرام ٿيندو ويو، آخر به ته هن کي زال سان ٿيندڙ ملاقات جو خوف هو. هو هيڊ خزانچيءَ جو ٿورائتو هو، جنهن بمٺڪ کان اسٽيشن تائين هن جو ساٿ ڏنو، هو اڪيلائيءَ کان گهپرائي رهيو هو جڏهن خزانچي هن کان ڌار ٿيو ته اچڻ وڃڻ وارن ماڻهن جو ميٽرڪيس پنهنجي اندر ۾ لڪائي ڇڏيو. سڀني جي لڳاتار آوازن، اسٽيشن جي عملي، ڏانهن، ڪوڪن، ٻنهي طرفن کان اچڻ وارين گاڏين جي ڪڙڪڙ مان بدحواس هڻڻ باوجود، هو ان شيطاني گوڙگهمسان کي پسند ڪري رهيو هو. ڇاڪاڻ ته هي گوڙگهڻي حد تائين ميگدا جي حواس کي پنهنجي طرف ڇڪي وٺندو ۽ هوءَ پراسان هن جي منهن جي نقشن کي ڏسي هن جي اندرين خيالن جو ڪاٺو نه لڳائي سگهندي، جن جي احساس کان هن جو منهن ڪپڙو ٿي رهيو هو.



گاڏيءَ جو سنگل ٿيو، ڪجهه منٽن بعد گاڏي پليٽ فارم تي پهچي وئي. هن پنهنجي زال کي گاڏي مان لهندي ڏٺو. هن پاڻ کي ڏڪندو محسوس ڪيو. ڪجهه قدم اڳتي وڌي، هو سندس ڀرسان پهچي ويو. ميگدا جي منهن تي رت جي ڳاڙهاڻ جي هڪ ننڍڙي لهر ڊوڙي آئي. زال سان ڳالهائڻ کان اڳ ۾ هن هڪ قليءَ سان ڳالهائي اطمينان محسوس ڪيو. ميگدا هن جي هانن کي جهلي، ذري گهٽ چڪيندي، تڪڙي هلڻ لڳي. هن جي نظر بلڪل ساهون هڻي. هن جا ٻول هاءِ وانگر ٻرندا پئي محسوس ٿيا. ايوان روتن هي نه سمجهي سگهيو ته ميگدا به اهڙي نمولي پريشان ٿي هئي، جڏهن هو پهريون دفعو کيس مليو هو. کيس هي به ڊپ کائي رهو هو ته هن جي ڪنهن حرڪت ڪري ظاهر نه ٿي پوي ته هو ڪٿان اچي رهي هئي ۽ هو ڪهڙي مطلب لاءِ وئي هئي. هن جو مڪمل ڌيان پنهنجي راز لڪائڻ تي لڳل هو، جيئن هن جي مڙس کي هن تي شڪ نه ٿئي. ٻه روتن هن جي هٿ کي زور ڏئي کيس پنهنجي طرف ڇڪي ورتو. نه نه کيس ڪوبه شڪ نه آهي. ميگدا کي، گاڏيءَ ۾ سوار ڪرائڻ ۽ گهر لاءِ روانو ٿيڻ وڃ ۾ هو اطمينان سان سامهون لڳي. ”هڪ دفعو وري ٻچي وئي آهيان!“

”ڇڏو ميگدا!“ روتن ان خاموشيءَ کي، جا ان وقت کان جڏهن هو گاڏيءَ ۾ سوار ٿيا هئا، لڪائي ڇڏي هئي، ۽ جنهن کان هو پئي ڊڄڻ لڳا هئا، ٽوڙيندي چيو: ”ڇا تنهنجو وقت سٺي نموني سان گذريو؟ ڪا خاص تڪليف ته ڪانه هئي؟“

”وقت تمام سٺي نموني سان گذريو، سڀ ڪجهه ٺيڪ هون.“ هن جي زال جواب ڏنو.

”ڇا اهي سڀ سائھو خيريت سان هئا؟“

”هائو، بلڪل!“ بابا جي طبيعت هڪ مهينو اڳ ڪجهه داساز هئي، انهن مون کي ان کان آگاهه نه ڪيو هو، ڇو ته هنن مون کي پرېشانيءَ ۾ وجهڻ نٿي چاهيو، پر هاڻي هو ٺيڪ آهن، بلڪل نندرسٽ آهن.

”انهن کان جدا ٿيندي وقت توکي مشڪل کي منهن ڏيڻو پيو هوندو، ڇا هي صحيح نه آهي ميگڊا؟“ ايوان رون چيو. رت هڪ دفعو وري ميگڊا جي گلن تي ڊوڙڻ لڳو، هن جون اکيون جهڪي ويون ۽ رون سان نه مليون. الا ان ننڍڙيءَ ٻارڙيءَ کان جدا ٿيڻ هن لاءِ ڪيترو نه ڏکيو هو پر هن کي ڪو جواب ڏيڻ لاءِ هوءَ مجبور هئي.

”تو کي نه خبر ئي آهي ته مون کي پنهنجي ماءُ پيءُ سان ڪيتري محبت آهي؟ ۽ هو ٻوڙها ٿي ويا آهن، هنن جي زندگيءَ جو هر سال غنيمت آهي ۽ هر سال انهن کي ايندڙ سال ٻيهر ملڻ جي اميد تي، ڇڏي ايندي آهيان.“

”ڇا اڃان تائين انهن جو ارادو هراڳ اچي رهڻ جو ٺاهي؟“ ايوان پڇيو. ”اسان انهن جي لاءِ هڪ ننڍڙو دلفريب ۽ آرام ڏيندڙ گهرڙو گولي کين هر ممڪن آرام پهچائڻ جو انتظام ڪنداسين. ڇا تو انهن کي ان ڳالهه تي مجبور نه ڪيو؟“

ميگڊا جي پراڻي گهر کان موليٰ اچڻ تي ايوان رون سدائين اها ئي تجويز پيش ڪندو رهندو هو. ليڪن هوءَ ان کان نٿا ٻيندي هئي، بيشڪ کيس پنهنجي مائٽن جي قربت پسند هئي پر جيڪڏهن هو هراڳ اچي رهن ته ننڍي ميگڊا سان ملڻ جو ڪهڙو وسيلو باقي وڃي رهندو؟

هو ٻيو ڪهڙو بهانو ڳولي سگهي ٿي؟ محبت جا به
مختلف قسم هميشه هن جي اندر به وڙهندا رهيا پرڪٽ، سدائين
مانما جي ئي ٿيندي رهي.

”تون ڪيترو نه سٺو آئين ايوان! ميگدا جـواب ڏنو.
پر منهنجو خيال آهي ته هو ڪونه مڃيندا. هو تمام ٻوڙها ٿي
ويا آهن. هو ان ماحول ۾ خوش آهن، جنهن ۾ هنن پنهنجي
زندگي گذاري آهي. پراگ جي زندگي کين راس نه ايندي، اگر
خدا نه ڪري انهن کي ڪو حادثو پيش اچي ويو ته هو ان
کي پنهنجي گهر ڇڏڻ جو سبب سمجهندا. ان ڪاٺ سوا ان
نموني خرچ به وڌي ويندا.

هيئر به تون انهن سان جهڙي نموني جو سلوڪ ڪري
رهيو آئين. ان لاءِ مان نٿي سمجهان ته ڪهڙي طرح تنهنجو
پورو شڪريو ادا ڪريان.“

ميگدا گرم جوشيءَ سان هن جي هٿ کي زور ڏنو.
ايوان رون کي بي انتها خوشي وڪوڙي وئي. هن جي
هٿ کي پنهنجي هٿ ۾ دستور جيان زور ڏيندي هن پيار مان
چيو: ”ميگدا سدائين مون سان اهڙي محبت ڪندي رها
هيءُ ئي بهترين شڪريو آهي جو تون مون کي ادا ڪري
سگهين ٿي.“

ان کان پوءِ گهر پهچڻ تائين هو ڪجهه متنن لاءِ
چپ رهيا.

ٻئي ڏينهن، پوءِ هي جوڙو پراگ کان روانو ٿي ويو.
ايوان بي چين هو. منظر جي تبديليءَ جي لاءِ نه، پر
هن سال، هن سفر ڪرڻ اصل نه پئي چاهيو، ڇو ته هن پنهنجي
تجربن تي جلدي عمل ڪرڻ پئي گهريو. پر هن سال سير سلتوي
ڪرڻ جو ڪو معقول سبب هن وٽ نه هو، جيڪو پنهنجي
زال کي ٻڌائي سگهي. موڪل نه ملڻ جي بهاني ڪرڻ جو به

وقت نه رهيو هو. ڇو ته ميگدا جي پيڪن وڃڻ کان اڳ ئي هر شي جو انتظام ڪيو ويو هو ۽ ميگدا کي ٻه هيءَ خبر هئي ته ابوان کي سياحت جو ڪيتري قدر شوق آهي. ان ڪري هو روانا ٿي ميونخ پهتا.

ابوانرون جو خيال هو ته روزمره جي زندگيءَ جي چڪر کان ٻاهر ڌارئين ماحول ۽ ڌارين ماڻهن ۾، هن جيڪي ڪجهه چوڻ چاهيو ٿي، ان جو سٺو وجهه ملي ويندس. سياحت ڪندي جڏهن هو هميشه کان وڌيڪ هڪ ٻئي کي ويجهو ٿيندا هئا، ته گهر جي پيٽ ۾ هڪ ٻئي لاءِ وڌيڪ حجت محسوس ڪندا هئا. رن محسوس ڪندو هو ته ڇڻ هو هڪ ٻئي جا محبوب آهن.

ٻان جنهن موقعي جي ڳولا ۾ هو، اهو هن جي اميدڪان اڳ اهي وٺو. هو ميونخ ۾ هڪ هفتو رهيا ۽ هچاڙيءَ واري ڏينهن ڍنڍ اسٽرين-برگ جي سِير ٿي ويا. اها هڪ گرم وڻندڙ صبح هئي. جڏهن هو اسٽرين-برگ پهچي گاڏيءَ مان لٿا ۽ ٻيڙيءَ ۾ سوار ٿيا ته صبح جي ٿڌي هوا جا وڻندڙ جهوٽا ٻاڻيءَ مٿان لهرون ٺاهي رهيا هئا.

هنن جي پهرين منزل ليونٽي هئي. جتي هو روٽ مئن جي ڇوٽيءَ تي چڙهي ڏور نظر ايندڙ آلپس جو سزو ماڻيندا رهيا. ڏيڍ ڪلاڪ کان پوءِ هو ڪناري تي موٽي آيا، ته جيئن هيءَ ٻيڙيءَ تي سوار ٿي ڪجهه اڳتي وڃن. ليونٽي جي واهڻ جو هڪ ننڍڙو ڪٽنب ان ٻيڙيءَ تي هنن سان گڏ ئي سوار ٿيو. هي ٻن ٻارن وارا جوان زال مڙس هئا. گهنبديدار وارن وارو ننڍڙو حرڪتي چوڪر، اٽڪل ٽن سالن جو هو. جيڪو خوشيءَ واري حالت ۾ جهاز جي عرشي تي ٻوڙي رهيو هو ۽ پنجن سالن جي ڦڪي رنگ واري ڪمزور چوڪري گهڻن ئي ڪيڙن ۾ وڙندو هئي. هي سمجهڻ سولو هو ته ميٽن گلن واري هي چوڪري ڪنهن

سخت بيماريء مان تازو اٿيل آهي. ظاهر ۾ بيماريء جي گرفت اڃا ناٿين ڇوڪريءَ جو ڀڄڻو نه ڇڏيو هو. هڪ محتمل نوجوان ڇوڪري هن جي سنڀال تي لڳل هئي. هر ان ڇوڪريءَ جي نظرداري ماءُ پاڻ خود ڪري رهي هئي ۽ هن خيال ڪري خوش هئي ته هوءُ ٻيو دفعو کيس ڏيندڙ جي سڀر جي لاءِ آڻڻ جي قابل ٿي سگهي آهي. هوءُ هن بيماري مان اٿيل ٻياري نينگرِيءَ جي منهن تان پنهنجون اکيون هٽائي نٿي سگهي. جنهن جي هنڌ تي هن گهڻيون ئي راتيون گرم ڪوڙن ۽ پرخلوص دعائن سان گذاريون هيون. ڇوڪري ٽڪل ۽ بي مقصد اکين سان ڏيکي ڏسي رهي هئي، جنهن جي شفاف مشاڃري جي هيٺان ساوڪ ستل هئي. هن جون نگارون هڪ ٽمڪي تي ڄميل هيون. ڄڻ هوءُ پاڻي سان سامونڊي ٻرين جي نڪري اچڻ جي اميد وار هجي، کيس انهن ٻرين بابت گهڻيون ڳالهيون معلوم هيون. هن جي ماءُ گهڻو ڪري کيس انهن ٻرين جي ڪهاڻي ٻڌائيندي هئي. ڪڏهن ڪڏهن هن ٻارڙيءَ کي ڪمگهيو پئي ۽ ان وقت هن جي ماءُ، هن جي ڪچيءَ کي ريشمي رومال ۾ نهايت خبرداريءَ سان ويڙهيو هو سندس نميڙين ۽ پنهنجاري ٺونڀين کي وڏي ڪوت ۾ لڪائي ڇڏيو ٿي ۽ هر حرڪت کان ساڻ ڇوڪريءَ جو منهن ڇمي ٿي ورتو.

ايوان روتن پنهنجي زال کي غور سان ڏسندو رهيو—جنهن جون اکيون ان ڇوڪريءَ جي منهن تي دير ٿاڻن ڪتل ٿي رهيون ۽ وري وري ان ڏانهن موٽي آيون ٿي. ايوان سمجهي رهيو هو ته هن جي زال جي دل ۾ ڪهڙو مائڻاڻ متل آهي. هوءُ پنهنجي ٻچڙيءَ بابت سوچي رهي آهي.

وڻندڙ صبح، نازي نڪي هوا، ٻري کان آڀس جبل جو نظارو، هن جي روح مان محبت ۽ نرمائي جا سر ڦٽي رهيا هئا. هو معمول کان وڌيڪ حساس ۽ متاثر ٿيڻ واري حالت ۾ هو.

هو پنهنجي زال جي خيالن جي ڪٽ ڪري رهيو۔ هاڻو هوءِ پنهنجي ٻارڙيءَ جي باري ۾ سوچي رهي هئي. هن جي ننڍڙي ٻارڙي به اهڙي نموني سخت بيمار ٿي سگهي ٿي! کيس بخار به اچي سگهي ٿو. بيهوشيءَ جي حالت ۾ هوءِ پنهنجيءَ ماءُ کي ٿي نه ٻڪاريندي، پر هن جي ماءُ جي نرم هٿن بدران ڪو ڌاريو هٿ هن جي تيمارداري ڪندو. ڇو ته هن جي ماءُ کي هن وٽ اچڻ جي همٿ نٿي ٿي سگهي. سوت سان پنهنجي آخري ويڙهه ۾ چوڪريءَ جون ڌنڌ ڀريل اکيون هن کي گولينديون جا کيس دنيا جي سڀن شين کان پياري ۾ پياري هئي. هوءِ پنهنجون ٻانهون هن جي ڪنڌ کي پاڪر ۾ ڪرڻ لاه لڙيندي جنهن ۾ پهريون ۽ آخري خيال ان ٻارڙيءَ جو هو. پر هي بي مقصد هوندو. هن جي آخري آه ڏاڍي ڏک سان دل مان اٿندي ته، ”هن پنهنجي ماءُ جي سيني تي دم ڏنو.“

هي سوچي ايوان رون جون اکيون ڀرجي آيون ۽ هن جي زال جي سيني مان هڪ آه نڪتي. ڄڻ هن جي خيال ۾ حقيقت ڀرجي وئي هجي.

هن هٿن جو هٿ پنهنجي هٿ ۾ ورتو. ”ميگدا تون هن ويچارِيءَ کي ڏسي ڏکي ٿي رهي آهين؟“

هن جي زال ڪو جواب نه ڏنو. هن جون اکيون ٻانڀار ۾ ڏسنديون رهيون. هن جا پٺڻ ڏڪندا رهيا.

”پر ان جي باوجود هي ٻارڙي ڪيتري نه خوش قسمت آهي.“ ذري گهٽ سرٻاٽ جي حالت ۾ چيائين؛ هن جي ٿلهل ٽڪور ڪهڙي نه خبرداريءَ سان ٿي رهي آهي.“ ”هن جي ماءُ هڪ حفاظت ڪندڙ فرشتي جيان هن جي نظرداري ڪري رهي آهي.“

ميگدا جي ڳالھن تان ٻه ٿلهل ٿلهل ڳوڙها هيٺ ڪري پيا هو. مڙس ڏانهن ڏسڻ جو حوصلو پاڻ ۾ نه پئي ساري سگهي.

”ميگدا! هدا“ ايوان هن جو هٿ وٺندي چيو ”مان گهڻي وقت کان توکي هڪ ڳالهه چوڻ چاهيان ٿو. هن دنيا ۾ ڪيترا ئي بيمار آهن. جن جي ڪنهن سان ڪابه مائٽي ڪانهي ۽ هو پنهنجي سڀ کان وڌيڪ ضرورت واري شي کان محروم آهن ۽ هي نٿا ڄاڻن ته بيمار ۽ رک رکاءُ جو ڪهڙو مطلب آهي ۽ جيئن ته اسان کي خود پنهنجو ڪٽنب نصيب نه ٿيو آهي ۽ اسان جي ٿلهل ٽڪور لاه ڪو ٻار به ناهي، ته ڇا اسان ڪنهن اهڙي بيمار بي گهر ٻار کي جهوليءَ ۾ نٿا وٺي سگهون ۽ هيءَ ڳالهه اسان جي زندگي لاءِ ڪيتري وڏي ڏاڍڻي ٿيندي، ميگدا؟

ميگدا جواب نه ڏنو. پر هن جي چاٽيءَ جو هيٺ مٿي ٿيڻ هن جي جذبن جي گهرائي ظاهر ڪري رهيو هو ۽ هن جي مڙس جي لفظن هن جي خيال ۾ ڪيڏو وڏو طوفان پيدا ڪري ڇڏيو هو.

”ميگدا!“ تو ڪوبه جواب نه ڏنو. ”ڇا تون هن صلاح سان متفق ناهين؟ ڇا توکي هن ڳالهه جي ڪابه پرواهه ڪانهي؟“ ”جيئن ته پنهنجي مرضي هجي ڪر.“ هن جا لفظ مشڪل سان ٻڌڻ ۾ آيا.

آه! مون کي خبر آهي ميگدا ته تون مون کي مايوس نه ڪندينءَ.

ايوان نرميءَ سان چيو: ”جيڪڏهن توکي پنهنجي مائٽن جو خيال آهي ته يقين ڪر ته جيڪڏهن مان اوچتو مري ويس ته ڪٽنب جي هن گهڻائيءَ مان ڪنهن جو حق نه مرندو. مون تو سميت سڀني جي لاءِ انتظام ڪري ڇڏيو آهي.“ هن گهڻيءَ دلچسپي سان ڳالهه جاري رکندي چيو، ”هڪ، بنا ماءُ پيءُ جي ٻار، پنهنجي مائٽن کي اسان ۾ گولي وٺندو. ڇا تون اهڙو ننڍڙو گهٺيڊار وارن وارو ٻار گولڻ پسند ڪندين؟“

ميگيا جو هٿ هن جي هٿ ۾ ڏڪي رهيو هو. ”ايوان! جهڙو به تون پسند ڪرين مان ان سان متفق آهيان.“

ايوان چپ هو. پوءِ هن چيو: ”يا تون هڪ ننڍڙي چوڪري پسند ڪندين؟ هڪ اهڙي ننڍڙي ٻارڙي جنهن کي اسان وٽ ئي سمجهه اچي. هوءَ جلد اسان سان هري ويندي ۽ پنهنجي مائٽن کي اسان جي وجود ۾ ڳولي وٺندي. اسان ان جو نالو پنهنجن ئي نالن تي رکنداسين. توکي چوڪري ئي پسند ايندي؟ ڇا... هي صحيح ناهي ميگيا؟ چوڪري جهڙي پنهنجي ڪري سگهجي ٿي. تون کيس پنهنجن هٿن سان ڪپڙا پارائي سگهن ٿي ۽ کيس جيئن چاهين تاهي سگهين ٿي ۽ هن جي دل ۽ دماغ کي جنهن سانچي ۾ گهڙين، گهڙي سگهين ٿي. ها منهنجو خيال آهي ته تون چوڪريءَ سان وڌيڪ جلد ئي ويندين؟ ڇا نه؟“

هن نوجوان عورت جون اکيون ڀرجي آيون. جيتوڻيڪ هن جي ڳالھن مان اهي به ڳوڙها سڪي چڪا هئا، پر حد کان وڌيڪ ڏک جو احساس هن جي روح تي پکڙجڻ شروع ٿي ويو. هن جون اکيون جي پنهنجي ويجهي ماحول کان بي خبر هيون ڪنهن ٻئي هنڌ لڳل هيون ۽ هن جي دل موت جهڙي تڪليف سان گڏ ڪٿي ٻئي هنڌ پهتل هئي. اڳ ڪڏهن انهي خيال ڪرڻ جي پاڻ ۾ همت به سمجهي نه هوءَ پنهنجي ميگيا کي ڪڏهن نه ڪڏهن پنهنجو ڪري سگهندي يا ڪا اميد جي روشني هن جي دل کي روشن ڪري سگهي ٿي ته هاڻ اها اجهاسي ويندي! جيڪو خيال هن جي پنهنجيءَ ٻچڙيءَ جي ملڪيت هو ۽ جيڪو ڪجهه آخري دم تائين ان لاءِ ڪري سگهي ٿي، هينئر هڪ ڌارئين ٻار جي حوالي ٿي رهيو هو. جا جڳهه هن جي خيال ۾ هن جي پنهنجي ننڍڙي ٻچڙيءَ جي لاءِ هئي. هاڻ

کيس ڪڏهن نه ملي سگهندي. آه! هي خيال ڪيترو نه دردناڪ آهي. ڪمزوريءَ جي هڪ گهڙيءَ جي سزا ڪيتري نه ڊيچاريندڙ هئي ۽ ڪنهن هئي جي لاه ٿيل گناه جي ڪيتري وڏي نلافي! هن جي ننڍڙي ميگدا هاڻ صحيح معنيٰ ۾ هن کان وڇڙي ويندي ۽ هوءَ سدائينءَ جي لاه پنهنجي جائز حق کان محروم ٿي ويندي.

پنهنجي مڙس جي اڳيان پشيمان ٿي پنهنجي راز کي ظاهر ڪرڻ جو خيال هن جي دماغ ۾ ڪڍي ڇڏيو. انهي خيال کي زبردستي دماغ مان ڪڍي ڇڏيو. اهڙي وقت ۾، جڏهن ته ايوان هڪ نيڪيءَ جي ڪم ڪرڻ جو ارادو ڪري رهيو هو ۽ بدقسمت بيمر کي مائه پي ۾ بخشي رهيو هو، هوءَ کيس پنهنجو خوفناڪ راز ٻڌائي حيران ڇا لاه ڪري؟

هڪ ڊگهي ماضيءَ کان پوءِ سوا هڪ ڏانهن لهارڻ جي هن سرهاٽ واري نموني ۾ چيو ”ها ائين ئي ڪر.“

”ڇا تون سچ ڀڄڻ ائين چاهين ٿي. پر مون ڏانهن ڏسڻ جو نٿي؟“ ايوان نرم ٿٽوليءَ سان چيو ”مون کي خبر آهي ته اهڙين ڳالهين بابت گفتگو ڪرڻ ڪافي ڏکي آهي.“ مون کي پڪ آهي ته ڪنهن خاص تبديليءَ جو امڪان ناهي. پر ان هوندي به توکي هي خيال پسند ناهي....!“

ڪجهه وقت کان پوءِ جڏهن ميگدا کي ان گهڙيءَ جو خيال آيو ته کيس زندگيءَ ۾ ٻيو دفعو پنهنجن جذبن سان ڪيل جنگ جو احساس پيدا ٿيو. اهڙي ئي جنگ، جنهن کان پوءِ هن ايوان سان شادي ڪرڻ منظور ڪئي هئي. پر ان جنگ ۾ کيس ايوان رون جو سهارو حاصل هو ۽ هن جو هٿ هٿ ۾ وٺي هن ڏانهن محبت ڀرڻ نظرن سان ڏسي سگهي ٿي. هن مضبوط ارادي سان چيو.

”بالڪل نه۔ مان توسان مڪمل طور متفق آهيان.“

هن موضوع تي هنن جي وچ ۾ ٻيو دفعو ڳالهه ٻولهه نه ٿي۔ ڏينهن صاف هو ۽ هر شي پهڪندي نظر اچي رهي هئي۔ جولاءِ جي صبح جا گرم ڪرڻا هنن تي پنڄي رهيا هئا۔ پر هو سڄو ڏينهن ڇپ رهيا۔ ڏک جي گهري اداسي، جنهن هن تي قبضو ڪيو هو، ميگدا جي منهن کان پري نه ٿي سگهي۔ اڳوان پهريائين ته کيس وندرائڻ جي ڪوشش ڪئي پر پوءِ پاڻ به خاموش خيالن جي ویر ۾ وهي ويو۔ ان شام جي ڳالهه ٻولهه خود هن جي لاءِ به ڪافي پريشان ڪندڙ هئي۔ هو پنهنجو پاڻ کي انهيءَ ڳالهه ٻولهه لاءِ گهڻن ڏينهن کان تيار ڪري رهيو هو ۽ جڏهن به هو ڳالهه ٻولهه شروع ڪرڻ جو ارادو ڪندو هو ته لفظ هن جي نڙي ۾ ڦاسي پوندا هئا۔ پر سنجيدگي هوندي به ڪافي مزو محسوس ڪري رهيو هو۔ جيڪڏهن هو پنهنجي چنڊ ڇاڻ ڪري ها ته پاڻ کي بي حد خوش سمجهي ها۔

پنهنجي زال سان مٿين ڳالهه ٻولهه کان پوءِ اڳوان بي آرام ٿي پيو۔ هن پنهنجي سياحت کي ننڍو ڪري ڇڏيو۔ هڪ جاءِ کان ٻي جاءِ تائين جلد وڃڻو پيو ۽ ڪيتريون ئي جڳههون جتي هن رهڻ پئي گهربو ڇڏي ڏنائين۔ هو اڪثر ميگدا کي لکي، سندس تڪليفن کي ڏسندو رهندو هو۔ ميگدا پنهنجو پاڻ کي پوري طاقت سان مضبوطي ۾ رکيو ۽ اڳوان جي ارادي ڪري جيڪو خوف هن جي دل ۾ پيدا ٿي پيو هو، ان تي قابض ٿي وئي هئي۔ هو خوش ڏسڻ ۾ اچڻ جي ڪوشش ڪري رهي هئي۔ شايد هو ان اميد جو سهارو وٺي رهي هئي ته آخري وقت شايد هن تجويز جي پوري ٿيڻ ۾ ڪا رٿه پيدا ٿي پئي۔ پر اهو ڪيئن ٿي سگهيو ٿي؟ هو نه ٻڌائي سگهندي هئي! جيڪڏهن هو رات جي دل کي پنهنجي پچڙيءَ ڏانهن مائل

ڪرڻ جي ڪوشش ڪرڻ چاهيندي ته کيس پنهنجو راز
ٻڌائڻو ٻوندو.

هوءَ ڪجهه به نه ڪري سگهي ۽ ايوان جيڪو هن جي
خيالن کي سمجهي رهيو هو، هو پاڻ به اداسيءَ جو شڪار ٿي
ويو هو. جيتوڻيڪ هن جي مضبوط کان مضبوط فطرت ميگدا جي حساس
روح وانگر متاثر نه ٿي هئي. پر ان هوندي به هو ان غير يقيني
دور جي پوري ٿيڻ لاءِ بي آرام هو. مسئلي جو حل هن جي
هٿ ۾ هو ۽ هو ان کي حل ڪرڻ جي زبردست خواهش به
رکندي هو. پر جڏهن ان مسئلي جي حقيقت تي غور ٿئي ڪيو
ته هو پنهنجي ۽ ميگدا جي خيال کان ڏکي ٿي ويو.

کين سالز-برگ ۾ مينهن جي موسم شروع ٿي وئي.
جنهن سبب ٻاراڻا ڏانهن جلد واپس موٽڻ جو بهانو ملي ويو.
ميگدا ڪنهن به ڪم ۾ دلچسپي نه ورتي. هن سفر ۾ هوءَ ڪنهن
شي کان متاثر نه ٿي هئي. گهر وڃڻ جي خواهش به هن جي
دل ۾ موجود نه هئي. هن تي بي توجهي قبضو ڪري چڪي
هئي. هن جي لاءِ گهر ۾ ٻاهر ۾ ڪهڙو فرق هو؟ حالتون بهرحال
مايوس ڪندڙ هيون. مونجهاري مان نڪرڻ جو ڪوبه رستو
نه هو. ڪنهن به حل ڳولڻ جي لاءِ هن پنهنجن سڀن حواسن
کي پوري طرح سان ڪم ۾ آندو. پر کيس ڪابه اميد نظر
نه آئي. هن جي ذهن جي مٿاڇري واري ڪاراڻ کي روشن ڪرڻ
جي لاءِ ڪوبه اميد جو ڪرڻو ڏسڻ ۾ نه آيو.

هو گهر موٽي آيا. ايوان رن جي موڪل اڃا رهيل هئي.
هو آفيس ۾ هي ڏسڻ لاءِ ويو ته اتي ڪو ضروري ڪم ته نه
آهي. پر هي فيصلو ڪري ڇڏڻ کان پوءِ ته کيس اڃا ٻن هفتن
تائين پنهنجي ڊيوٽي تي وڃڻ جي ڪابه ضرورت ڪانهي. هو
گهر موٽي آيو. ايندڙ ڏينهن هن هڪ ٻئي سفر جي تياري شروع
ڪري ڇڏي.

”ميگدا.... مون کي بهارڙيءَ ۾ ڪجهه ڪم آهي!“ هن چيو، ”مان هن موڪل ۾ ئي ان ڪم کي پورو ڪرڻ گهران ٿو. پر مان هڪ ٻن ڏينهن ۾ ئي واپس اچي ويندس ۽ جيڪڏهن تون چاهين ته اسان هڪ دفعو وري سياحت جي لاءِ هليا هليداسين. شايد هوءَ جو ڪو موافق جهوٽو مون کي تنهنجي مائٽن ڏانهن کڻي وڃي. شايد مان تنهنجي مائٽن سان ملازم. جيتوڻيڪ هي ڳالهه يقيني ناهي.“

جڏهن هن بيگ کڻي زال کان موڪل ورتي هن ائين ئي چئي ڇڏيو.

”ڇڱو ميگدا- جيڪڏهن مون کي رستي ۾ ڪا ننڍڙي يتيم ٻارڙي ملي وئي ته هن کي گڏ وٺي اچڻ تي ناراض ته نه ٿي ويندين؟. اهڙي ٻارڙيءَ کي بهارڙيءَ مان ئي وٺي اچڻ لڳ ٿيندو. اهڙي نموني سان هن جون سڀئي اکيون مائٽيون- چاهي ڪجهه به هجن، ڇڄي وينديون ۽ هوءَ ٻراڳ ۾ هڪ نئين زندگي شروع ڪري ڇڏيندي. جيڪڏهن تون هن سان ٺهي نه سگهين ته اسان کيس واپس موڪلي ڇڏينداسين.“

”جيڪي تون بهتر سمجهين.“ ميگدا بي تعلقيءَ سان چيو ”مون کي ڀروسو آهي ته تنهنجي چوڻ مون کي هر نموني پسند هوندي. تون هڪ معتبر هستي آهين.“

”جيڪڏهن مان ڪاسياب ٿي ويس ته توکي خط لکي اطلاع ڏيندس.“ ايوان محبت سان بغلگير ٿيندي چيو ۽ هليو ويو.

ٽي ڏينهن گذري ويا. ايوان ڪوبه خط نه لکيو. پر چوٿين ڏينهن صبح جو کيس هي خط مليو.

”پياري مه! جنهن شي جي ڪولا هئي اها مون کي وٺي آهي. يعني هڪ بنا ماءُ ٻيءَ جي ٻار.“

ناعي. جيئن تنهنجو خيال هو. پر ان هوندي به
مون کي اميد آهي ته تون هن سان ٺهي ويندين.
پرينهن اسان سان ڏارت ويسٽرن اسٽيشن تي
ڏينهن جو هڪ وڳي ملجان. خيال رکج ته
ماني بلڪل تيار هجي. اسان گهڻو ڪري بکيا
هوندا سين.“

ملاقات جو مشتاق
”تنهنجو ايوان.“



ميگدا اسٽيشن جي طرف منجهيل دل کڻي پنهنجي مڙس
جي استقبال لاءِ وئي. پليٽ فارم تي هوءَ هيڏانهن هوڏانهن گهمندي
رهي. اسٽيشن تي پهچندڙ گاڏي جي ڪوڪ ٻڌي هن جو سامه
بيهي رهيو. هيءَ نوجوان هورت اهڙي نموني چپ بيٺي هئي
جن هن جا پير انهيءَ جڳهه تي چمي ويا هجن. فقط هن جون
اڪيون هڪ دٻي کان ٻئي ڏانهن ڏسندي هليون ٿي. انهيءَ ڪولا
پر ته هن جو مڙس ٻارڙيءَ سان گڏ ڪهڙي دٻي مان لهي ٿو.
پر هر هڪ مسافر استقبال جي لاءِ آيل پنهنجي عزيزن ۽ مائٽن
کي گولپندو هن جي ڀرسان لنگهي ٻئي ويو. هڪ ٻئي پويان
ڪيترا مسافر گاڏيءَ ۾ لهي ويا ۽ آخرڪار گاڏي صفا خالي
ٿي وئي. ڏهن جا کليل دروازا ڪاٺ جي ٻرن جيان معلوم ٿي
رهيا هئا. مشين جي سون سون به گهٽ ٿي وئي. ايوان ڪٿي
ڏسڻ ۾ نه آيو. هو نه آيو هو.

ميگدا ڪجهه دير ان انتظار ۾ بيٺي رهي ته شايد هن جو مڙس ڪٿان نڪري اچي. آخر هوءَ هي خيال ڪري عجب ۾ پئي ته شايد کيس گاڏي جي وقت سمجهڻ ۾ ڀل ٿي هوندي. ڪم ۾ رڌل رڌل جي بابوءَ کان ڪجهه سوال پڇڻ باوجود کيس ڪو خاطريءَ جهڙو جواب نه ملي سگهيو، هوءَ گهر موٽي آئي. کيس هي خيال نه آيو ته شايد هن جي مڙس کي ڪو حادثو پيش آيو هجي. هن کي خيال آيو ته شايد هن پنهنجي مڙس جي خط غور سان نه پڙهيو آهي. ٻا هن ئي وقت جو اطلاع ڏيڻ ۾ ڪا غلطي ڪئي هئي. ان کان سواءِ هن جو ڌيان گهڻن ئي ٻين شين ۾ لڳل هو. هن جا خيال بوهيميا ۾ اتر اوڀر جي طرف پنهنجيءَ ننڍڙيءَ ٻارڙيءَ مان گذرندا. هن جي پڇڙي جا نه ڄاڻندي هئي ته هن جي جاءِ تي هاڻي هڪ ٻي ٻارڙي قبضو ڪندي! ميگدا پنهنجي گهر جي سامهون واريءَ ڏاڪڻ تي چڙهي گهٽيءَ جو بٽن دٻائڻ لڳي.

ايوان جي غير موجودگيءَ ۾ گهر ڪيترو نه ڀڳيانگ معلوم ٿيندو هو.

دروازو هڪدم کليو، کولڻ وارو خود ايوان هو. هوءَ سخت حيرت ۾ پئجي چرڪجي وئي. ايتري قدر جو ايوان کي کيس هال ۾ وٺي اچڻو پيو. هن کيس چمندي چيو ”تو کي ناحق تڪليف ٿي ميگدا! مون کي معاف ڪري ڇڏ. مون آخري وقت تي پنهنجو ارادو بدلائي ڇڏيو هو ۽ اسان مين لائين ذريعي هليا آياسين. توکي اطلاع ڏيڻ جو وقت نه هو. ان ڪري مجبور ٿي مون کي تنهنجي ان اڪيلي چڪر جو سبب ٿيڻو پيو. پر هاڻ هلي اچ ۽ ڏس.“

”اسان آيا آهون! يعني اها ٻارڙي به گذر آهي!“
ميگدا جي قدمن هال کان هڪدم انڪار ڪري ڇڏيو.
هن مڙس جي پويان هال جي ناڪام ڪوشش ڪئي. هن ميگدا

جي ٻانهن کي ڏورن وٽان نرمي سان وٺي کيس هٿ ۾ مدد ڪئي ۽ هوءَ هٿ تي مجبور ٿي وئي.

ذري گهٽ چڪيندو هو کيس کائڻ جي ڪمري جي دروازي تائين وٺي آيو ۽ دروازو کولي ڇڏيو. جڏهن ٻيو دفعو وري کيس حوصلو ڏيندي هن ڳالهائڻ ته هن جي آواز ۾ ٿوري ڏکڻي موجود هئي. ”اڇ ميگڊا“ هن چيو: ”هن کي هي ٻڌا ته ڇا تون خوش آهين!“ هن کيس پنهنجي هٿ جي زور ڇڏڻ کان سواءِ نرمائيءَ سان وڌيڪ اڳتي وڌايو.

ميگڊا ڪمري ۾ اندر ڏٺو جتي ڪوچ تي هڪ ننڍڙي شرمهلي چوڪري ويٺي هئي. هوءَ چرڪيل معلوم پئي ٿي، شايد ٻين هن ڏينهن جي هنن سڀن تبديلين سھڻ جي ڪري ڪجهه خوفزدہ پڻ هئي. هن جون وڏيون پوريون اکيون دروازي ڏانهن ڏسي رهيون هيون. جتان کان هن ماڻهوءَ جو آواز اچي رهيو هو. جنهن سان هوءَ ڪجهه ئي وقت اڳ پهريون دفعو ملي هئي. هر جڏهن کيس ميگڊا سامهون نظر آئي. چرڪ پري اٿي، هن جا گل ڳاڙها ٿي ويا ۽ هن ڏانهن ڪري چيو ”امان“.

”ميگڊا!“.....!!

ميگڊا جو آواز ڀرجي آيو هو. جملي جو آخري حصو چئي نه سگهي. هن جو متوڙڻ ۽ هن جو جسم لڏڻ لڳو. هن ايوان جي ساڄي هٿ جون آڱريون هٿ ۾ زور سان پڪڙي ورتيون. ڇڻ هو ٻڌي رهي هجي. هوءَ به هن ۾ بيھڻ جي سگهه نه هئي ۽ گوڏن ڀر ڍرڪي پئي. جي هاڻ هن جو بارڪڻل کان لاچار ٿي ويا هئا.

”ميگڊا!“ ايوان کيس هر جوش سهارو ڏيندي ٽڙڪندڙ چپن سان چيو: ”پنهنجو پاڻ سنڀالي وٺ. اي ننڍڙيءَ جي امان!“ هن مدافعت ڪئي. بيٺل نه پر گوڏن ڀر جهڪيل ميگڊا جي ذهن ۾، اڃي سڀ خوفناڪيون ڳالهائون اچي رهيون هيون.

جيڪي هڪ دوکو کاڌل مڙس ضرور ڄاڻندو. پر ايوان جي هانن کيس چڱي طرح کڻي ورتو ۽ پنهنجي هٿ سان هن جي سيني تي جهڪيل مٿي کي مٿي ڪڍيو.

ميگدا کي هن مرڪندي سڙهات جي انداز ۾ چيو: ”حوصلو ڪر اسان جي نيدرزي ٻارڙي ۽ کي خوفزدہ نہ ڪر.“

هن ذري گهٽ زبردستيءَ سان هن جو منهن، هن جي اکين ۾ اکيون وجهڻ جي لاءِ مٿي ڪڍيو. پر هن اکيون بند ڪري ڇڏيون هيون. هن جي منهن تي موت جهڙي ڦڪاڻ پکڙجي وئي هئي. بخار جهڙيءَ حالت ۾ هن جا ڏند وڃي رهيا هئا. تمام ڏکيائيءَ سان هن جي وات مان هي لفظ نڪري رهيا هئا: ”نوڪي ڪيئن معلوم ٿيو ايوان! نوڪي ڪنهن ٻڌايو؟“

”مون کي ڪنهن به ناهي ٻڌايو“ ايوان ميگدا جي ٿڌي گل تي هٿ ڦيريندي چيو ”مان چاهيان ٿو ته تون مڪمل طرح خوش ره، پنهنجي عزيز، هل هلي مهرباني ڪري پنهنجي پيءُ ميگدا سان ڪجهه ڳالهائ نه ته هوءُ دانهون ڪرڻ شروع ڪندي.“

پياري ٻارڙي! پنهنجي ماءُ کي آڻت ڏي.

ٻارڙي ٿوري گهڙي کن ترسي. هوءُ پنهنجي ماءُ ڏانهن تيزيءَ سان پڳي ۽ هن جي هانن جي چوڌاري پنهنجون هانئون ڏيڙيندي بيصبريءَ سان ڳالهائون.

”امان! امان! نوڪي ڇا ٿيو؟“

پر ميگدا ان کان اڳ جو ايوان هن جي مرضيءَ کان خبردار ٿئي يا کيس روڪي سگهي هن جو ساڄو هٿ وٺي پنهنجي چپن سان لڳائي ڇڏيو هو. هن مهل تائين حقيقت هن تي روشن نه ٿي هئي ته هي سڀ ڪجهه ايوان جو ڪيل هو. پر کيس هيسائڻ يا سزا ڏيڻ جي لاءِ نه گرم ڳوڙها هن جي هٿن کي ڌوڻ لڳا. آخر ۾ جڏهن ايوان هن جي مٿي کي ڇمي ڏيڻ لاءِ هن جو مٿو پنهنجي هٿن ۾ جهلڻ لڳو. هن جو روح هن جي

منهن مان شڪر گذاريءَ جي اظهار ڪرڻ لاءِ جهانپون پائڻ لڳو.
 ”ايوان! ايوان!“ هن جا چپ ڦڙڪڻ لڳا ”ڇا پنهنجو
 خيال آهي ته منهنجي سڄي زندگي به پنهنجيءَ هن نوازش جي
 عيوضي ۾ ڪافي ٿيندي جا تون هن بيمر ٻارڙيءَ سان ڪري
 رهيو آهين؟“

”ڇا؟ بيمر؟“ ايوان پنهنجو پاڻ کي سنڀاليندي خوشيءَ
 مان رڙ ڪئي. هن جو پيءُ پورا به ڏينهن اک ۾ مليو هو. هو
 هن جو مطالبو ڪرڻ لاءِ آيو هو. هي آهي لڪت ۾ ثبوت.
 ڏس هي آ.

ايوان پنهنجو هٿ پنهنجي پاسي واري ڪيسي ۾ وڌو.
 هڪ دستاويز ٻاهر ڪڍيو ۽ ان کي هن جي منهن اڳيان ڦڙڪائڻ
 لڳو. جڏهن مان اتي ترسيو پيو هوس ۽ هي آهي ميڪڊا جو چمر
 وارو سرٽيفڪيٽ جو ڪٿي آيو آهيان، هاڻ اسان کيس موڪلڻ
 کان پوءِ هاءِ اسڪول ۾ داخل ڪرائي سگهون ٿا. خير هاڻ
 ٻالهيون نه ڪر. ٻار هن ٻالهي جو منتظر آهي ته کيس چمي وڃي.
 بي گهڙيءَ ننڍڙي ٻارڙي پنهنجي ماءُ جي ٻانهن ۾ هئي.

ايوان محبت ڀريل نظرن سان پنهنجي زال ڏانهن ڏٺو.
 جنهن جو منهن جهٽ پٽ ڳاڙهو ٿي ويو هو. ٿوريءَ گهڙي
 کان پوءِ هن چيو ”ڇڱو هاڻ ٻارڙيءَ کي ڪجهه کائڻ لاءِ ڏي.
 منهنجي خيال ۾ هوءَ بکي آهي ۽ بهتر ٿيندو ته کيس وهنجار
 ۽ پوءِ کيس ڪجهه ڪپڙا ٻاراهه. جهڙا شهر جي رواج موجب
 هلندڙ هجن. هاڻ اسان کي خوشقسمتيءَ سان هڪ ٻارڙي خوش
 رهڻ جي لاءِ ملي وئي آهي. سڀاڻي يا پرڻهن سمور ڪرڻ لاءِ
 پراڳ مان هليا وينداسين. هاڻ اسان پنهنجي ننڍي خاندان سان
 گڏ ڪا خوبصورتيءَ ۽ خوشين ڀري زندگي گذارينداسين.“

ڀورو ٿيو

شويد عبدالرزاق ڪتاب گهر

۵-ورو سنڌ

(نزد پوسٽ آفيس)

هتان هر قسم جا سنڌي ادبي ڪتاب ۽ رسالا نهايت
مناسب قيمت تي ملي سگهندا




شويد عبدالرزاق اسٽيشنري هائوس

نزد ممتاز ٽاڪيز هورو سنڌ

هتان هر قسم جا نصابي ڪتاب، نوٽ بڪ ۽ پيو اسٽيشنري
جو سامان نهايت سٺو، سستو ۽ رعايتي اڳهن تي هر وقت
ملي سگهي ٿو.

(فريم سازي ۽ جلد سازي جو ڪم به تسليمي بخش نموني
ڪيو وڃي ٿو.)



نذير احمد راهوڄا، ۲- جولاءِ ۱۹۵۲ء تي، موري شهر کان ۵ ميل اتر طرف ڪوٽ ”مقامي“ ۾ ڄائو. گهر ۾ وڌن جي هڪ بهترين لائبرري اٿس، جنهن ننڍي هوندي کان هن کي علم ادب جي ميدان ۾ ڇڪي آندو. -ارائي اوستا کان وٺي ڪهاڻيون، مضمون ۽ شعر لکندو اچي. سندس والد محترم پليڏنو بهتر ۾ مٿو شاعر هو.

نذير جي طبيعت عجيب ڪيفيتن جي حامل آهي. هڪ ئي وقت عاشق مزاج، حساس، ضدِي، بي ڊڳو ۽ نوان پسند آهي. هر علم تي پڙهيو اٿس، ان ڪري هر مسئلي تي وضاحت سان ڳالهائي سگهي ٿو. فلسفي، گهڻ-ڳالهائو، جاسوسيءَ جو ماهر ۽ فوٽوگرافيءَ جو شوقين به آهي. ڳائڻ سان ڏاڍي دلچسپي اٿس، هاڻ بي سرو آهي. حد درجي جو حساس هئڻ ڪري هڪ دفعو آپگهات به ڪيائين، پر بچي ويو، هن وقت مرحوم هيءُ جي زمين سنڀالي رهيو آهي.

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>